


# ಗುರುದೇವ



ಇಂದು ರವಿತಾರೆ ಹಿಮಗಿರಿ ಗಂಗೆ ಗೋದಾ ಸಿಂಧು ಶುಭ ಜಲ ನಿಧಿಗಳೆಲ್ಲವು  
ಚಂದದಲಿ ಮೆರೆವನ್ನೆಗಂ ಬಂದ “ಶ್ರೀ ಗುರುದೇವ” ಪೊರೆಯಲಿ ಶಿಷ್ಯ ಬಳಗವನು

**ಧಾರ್ಮಿಕ ಮಾಸಿಕ ಪತ್ರಿಕೆ**

ಶ್ರೀ ಹೊಂಬುಜ ಅತಿಶಯ ಮಹಾಕ್ಷೇತ್ರ, ಶ್ರೀ ವಿರನಿರ್ವಾಣ ಶಕವರ್ಷ ೨೫೪೫ / ಶ್ರೀ ವಿಳಂಬಿ ನಾಮ ಸಂವತ್ಸರ

ಸಂಪುಟ : ೬೪

15-04-2018 : ಜೈತ್ರ ಮಾಸ : ಕೃಷ್ಣ ಪಕ್ಷ ಭಾನುವಾರ

ಪುಟ : ೮ ಸಂಚಿಕೆ : ೦೭

ಪರಮ ಸಂರಕ್ಷಕರು, ಸ್ವಾಮೀಶ್ವ, ಪ್ರಧಾನ ಸಂಪಾದಕರು : ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು, ಶ್ರೀಕ್ಷೇತ್ರ ಹೊಂಬುಜ

## ಹೊಂಬುಜ ಜೈನ ಮಠಕ್ಕೆ ಮುನಿವರ್ಯರ ಭೇಟಿ



ಹೊಂಬುಜ : ಏ. 13ರ ಶುಕ್ರವಾರದಂದು ಅತಿಶಯ ಶ್ರೀಕ್ಷೇತ್ರ ಹೊಂಬುಜ ಜೈನ ಮಠಕ್ಕೆ ಆಚಾರ್ಯ ಶ್ರೀ 108 ಚಂದ್ರಪ್ರಭು ಸಾಗರ ಮುನಿಮಹಾರಾಜರ ಸಂಸಂಘ ಹಾಗೂ ಏ. 14 ರ ಶನಿವಾರದಂದು ಆಚಾರ್ಯ ಶ್ರೀ 108 ವಿಶುದ್ಧ ಸಾಗರ ಮುನಿಮಹಾರಾಜರ ಸಂಘದ 26



ಪಿಂಭಿದಾರಿಗಳನ್ನು ಹೊಂಬುಜ ಜೈನ ಮಠದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ನೇತೃತ್ವದಲ್ಲಿ ಪೂರ್ಣಕುಂಭದೊಂದಿಗೆ ಅದ್ವಾರಿಯಾಗಿ ಸ್ವಾಗತಿಸಲಾಯಿತು.


ಶ್ರೀಕ್ಷೇತ್ರ ಹೊಂಬುಜದಲ್ಲಿ ಸಂಭ್ರಮದ ಯುಗಾದಿ ಆಚರಣೆ  
“ಜ್ಯೋತಿಷ್ಯ ಬೆಟ್ಟಿಯದನ್ನೇ ಪ್ರೇರೇಪಿಸುತ್ತದೆ”  
-ಪರಮಪೂಜ್ಯ ಸ್ವಸ್ತಿಶ್ರೀ ದೇವೇಂದ್ರ ಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿ

ಅಹಿಂಸಾ ಪ್ರತಿಪಾದಕನಿಗೆ ನಮನ  
“ಮಹಾವೀರರ ವಿವ್ಯಜ್ಞಾನ, ದರ್ಶನ, ಚಾರಿತ್ರಗಳು  
ದಾಲಿದೀಪವಾಗಬೇಕು”  
-ಪರಮಪೂಜ್ಯ ಸ್ವಸ್ತಿಶ್ರೀ ದೇವೇಂದ್ರ ಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿ



ಹೊಂಬುಜ : ಭಾರತೀಯರ ಹೊಸ ವರ್ಷ ಆರಂಭದ ಯುಗಾದಿ ಜೈನರಿಗೂ ವರ್ಷಾರಂಭ ಸುದಿನ. ಈ ದಿನದಂದು ಭಗವಾನ್ ವೃಷಭನಾಥರ ಶ್ರೀಮುಖ ದರ್ಶನ ವಿಶೇಷವಾದುದ್ದು ಎಂದು ಹೊಂಬುಜದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು ಹೇಳಿದರು.

ಅತಿಶಯ ಶ್ರೀಕ್ಷೇತ್ರ ಹೊಂಬುಜದಲ್ಲಿ ಮಾ. 18, 2018ರ ಭಾನುವಾರದಂದು ಯುಗಾದಿ ಹಬ್ಬದ ಅಂಗವಾಗಿ ಸಂಜೆ ಆಯೋಜಿಸಿದ್ದ ಧಾರ್ಮಿಕ ಸಭೆಯಲ್ಲಿ ಪಾವನ ಸಾನಿಧ್ಯ ವಹಿಸಿ ಆಶೀರ್ವನಚ ನೀಡಿದರು. 2ನೇ ಪುಟಕ್ಕೆ



ಹೊಂಬುಜ : ಅಹಿಂಸೆಯಿಂದಲೇ ವಿಶ್ವಶಾಂತಿ ಎಂಬ ಸಂದೇಶದ ಮೂಲಕ ಸಕಲ ಜೀವಿಗಳಿಗೂ ಶಾಂತಿ ಬಯಸಿದ ಭಗವಾನ್ ಮಹಾವೀರ ತೀರ್ಥಂಕರರ ಜನ್ಮ-ಜಯಂತಿಯನ್ನು ಅತಿಶಯ ಶ್ರೀಕ್ಷೇತ್ರ ಹೊಂಬುಜದಲ್ಲಿ ಮಾ. 29, 2018ನೇ ಗುರುವಾರದಂದು ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಯವರ ಮಾರ್ಗದರ್ಶನದಲ್ಲಿ ಸಡಗರ ಸಂಭ್ರಮದಿಂದ ಆಚರಿಸಲಾಯಿತು. ಅಂದು ಬೆಳಿಗ್ಗೆ 8.00 ಕ್ಕೆ ಭ|| ಮಹಾವೀರ ಸ್ವಾಮಿಗೆ ವಿಶೇಷ ಅಭಿಷೇಕ ಪೂಜೆ ನೆರವೇರಿದವು. 2ನೇ ಪುಟಕ್ಕೆ

**ವಿದ್ಯಾಪೀಠಕ್ಕೆ ಪ್ರವೇಶವಕಾಶ**  
ವರಾಂಗ : ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಪಟ್ಟಾಚಾರ್ಯವರ್ಯ ಮಹಾಸ್ವಾಮೀಗಳವರ ಮಾರ್ಗದರ್ಶನದಲ್ಲಿ ಶ್ರೀಕ್ಷೇತ್ರ ವರಂಗ ಜೈನ ಮಠದಲ್ಲಿ ನಡೆಯುತ್ತಿರುವ ವಿದ್ಯಾಪೀಠಕ್ಕೆ 2018-19ನೇ ಸಾಲಿನ ಪ್ರವೇಶ ಪ್ರಾರಂಭಿಸಲಾಗಿದ್ದು, 8 ರಿಂದ 10ನೇ ತರಗತಿಯ, ಪದವಿಪೂರ್ವ ಹಾಗೂ ಪದವಿ ವಿದ್ಯಾಭ್ಯಾಸ ಮಾಡಲು ಜೈನ ವಿದ್ಯಾರ್ಥಿಗಳಿಗೆ ಲೌಕಿಕ ಹಾಗೂ ಧಾರ್ಮಿಕ ಶಿಕ್ಷಣವನ್ನು ಉಚಿತವಾಗಿ ನೀಡಲಾಗುವುದು. ಮೂಲ ದಾಖಲೆಗಳೊಂದಿಗೆ ಶ್ರೀಮಠದ ಆಡಳಿತ ಮಂಡಳಿಯನ್ನು ಸಂಪರ್ಕಿಸಲು ಕೋರಲಾಗಿದೆ. ಹೆಚ್ಚಿನ ಮಾಹಿತಿಗಾಗಿ ಫೋನ್: 08185 262722, 262209. ಮೊ: 9845548688,

**ಶ್ರೀ ಕುಂದ ಕುಂದ ವಿದ್ಯಾಪೀಠಕ್ಕೆ ಪ್ರವೇಶಾವಕಾಶ**  
ಹೊಂಬುಜ : ಅತಿಶಯ ಶ್ರೀಕ್ಷೇತ್ರ ಹೊಂಬುಜ ಶ್ರೀಮಠದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಗಳವರ ಶುಭಾರ್ವಿರ್ವಾದದೊಂದಿಗೆ ಜೈನ ಮಠದ ಆಶ್ರಯದಲ್ಲಿ ಸುವ್ಯವಸ್ಥಿತಗೊಂಡಿರುವ ಶ್ರೀ ಕುಂದ ಕುಂದ ವಿದ್ಯಾಪೀಠವು ಜೈನ ಬಾಂಧವರ ಪ್ರೋತ್ಸಾಹಕ್ಕೆ ಪಾತ್ರವಾಗಿ ಜೈನ ವಿದ್ಯಾರ್ಥಿಗಳಿಗೆ ಲೌಕಿಕ ಹಾಗೂ ಧಾರ್ಮಿಕ ಶಿಕ್ಷಣ ನೀಡುವಲ್ಲಿ ಯಶಸ್ಸುಗಳಿಸಿ ಪ್ರಗತಿ ಪಥದಲ್ಲಿ ಮುನ್ನಡೆದಿದೆ. ಮಕ್ಕಳ ಶಿಕ್ಷಣಾಭ್ಯುದಯಕ್ಕೆ ಉತ್ತಮ ವೇದಿಕೆಯಾಗಿರುವ ಶ್ರೀ ಕುಂದಕುಂದ ವಿದ್ಯಾಪೀಠಕ್ಕೆ 2018-19ನೇ ಸಾಲಿನ ಪ್ರವೇಶಕ್ಕೆ ಅವಕಾಶ ಕಲ್ಪಿಸಿ ವಿದ್ಯಾರ್ಥಿಗಳ ನೋಂದಾವಣೆ ಆರಂಭವಾಗಿದೆ. ಜೈನ ಪೋಷಕರು/ ತಂದೆ ತಾಯಿಯರು ಬಾಲಕರನ್ನು ಈ ವಿದ್ಯಾಸ್ಥಾಪನೆಗೆ ಸೇರಿಸಿ ವಿದ್ಯಾಪೀಠದ ಪ್ರವೇಶಕ್ಕಾಗಿ ಸಂಪರ್ಕಿಸಬೇಕಾಗಿ ಅಪೇಕ್ಷಿಸಲಾಗಿದೆ. ವ್ಯವಸ್ಥಾಪಕರು, ಶ್ರೀಕುಂದ ಕುಂದ ವಿದ್ಯಾಪೀಠ, ಶ್ರೀ ಹೊಂಬುಜ ಜೈನ ಮಠ, ಮೋ: 08185 262722

1ನೇ ಪುಟದಿಂದ  
ಶ್ರೀಕ್ಷೇತ್ರ ಹೊಂಬುಜದಲ್ಲ  
ಸಂಭ್ರಮದ ಯುಗಾದಿ ಆಚರಣೆ

ಯಾರು ಪ್ರತಿನಿತ್ಯ ತನ್ನ ಕರ್ತವ್ಯಗಳನ್ನು ನಿಷ್ಠೆಯಿಂದ ಮಾಡುತ್ತಾ, ಸದಾ ಎಲ್ಲಾ ಜೀವಿಗಳ ಜೊತೆ ದಯೆ, ಕರುಣೆ ಮತ್ತು ವಿಶ್ವಾಸದಿಂದ ನಡೆದುಕೊಳ್ಳುವವರಿಗೆ ಯಾವುದೇ ಗ್ರಹಚಾರ, ದೋಷಗಳು ಏನು ಮಾಡುವುದಿಲ್ಲ. ಪಾಪತ್ರಯಿಯಲ್ಲಿ ತನ್ನನ್ನು ತೊಡಗಿಸಿಕೊಂಡು ದೇವರ ಮೊರೆ ಹೋಗಿ ಪ್ರಾಯಶ್ಚಿತ್ತಗಳನ್ನು ಮಾಡಿಕೊಳ್ಳುವುದರಿಂದ ಯಾವುದು ಶಾಂತಿ ಆಗುವುದಿಲ್ಲ. ಜ್ಯೋತಿಷ್ಯದಲ್ಲಿ ಒಳ್ಳೆಯದನ್ನೇ ಪ್ರೇರೇಪಿಸುತ್ತದೆ. ಎಚ್ಚರಿಕೆಯಿಂದ ನಡೆಯಲು ಹೇಳುತ್ತದೆ. ದಾರಿ ತಪ್ಪಿದವರಿಗೆ ದಂಡ ರೂಪವಾಗಿ ದೋಷಗಳು ಅಂಟಿಕೊಳ್ಳುತ್ತದೆ. ಮನುಷ್ಯನಿಗೆ ತನ್ನ ಪುರುಷಾರ್ಥದ ಮೇಲೆ ನಂಬಿಕೆಯಿಟ್ಟು ನಡೆದರೆ ಯಾವುದು ಅಸಾಧ್ಯವಿಲ್ಲ. ಹಬ್ಬಗಳು ಮನುಷ್ಯನಲ್ಲಿ ಉಲ್ಲಾಸ ತುಂಬುವ ಕೆಲಸ ಮಾಡುತ್ತದೆ.

ಕೃಷಿಕ ಪ್ರಧಾನವಾದ ನಮ್ಮ ದೇಶದಲ್ಲಿ ಪ್ರಕೃತಿಯನ್ನು ಪ್ರೀತಿಸುವ, ಗೌರವಿಸುವ ಸಂಪ್ರದಾಯವಿದೆ. ಪಂಚಾಂಗದಲ್ಲಿ ಮಳೆ ಮುಹೂರ್ತ ಇರುತ್ತದೆ. ಆದರೆ ನಮ್ಮ ಸುತ್ತ-ವುತ್ತ ಪರಿಸರವನ್ನು ಸರಿಯಾಗಿ ಉಳಿಸಿಕೊಳ್ಳದೇ ಇದ್ದಲ್ಲಿ ಮಳೆ ಸಂಯೋಗವು ತಪ್ಪುತ್ತದೆ. ಆಗ ಶಾಸ್ತ್ರ ಸುಳ್ಳೆಂದು ಜರಿಯುವುದು ತಪ್ಪಾಗುತ್ತದೆ. ಪ್ರಕೃತಿಯನ್ನು ಪೂಜಿಸುವುದರ ಜೊತೆಗೆ ಪೋಷಿಸುವ ಸಂಸ್ಕಾರವನ್ನು ಬೆಳೆಸಿಕೊಂಡಲ್ಲಿ ಶಾಸ್ತ್ರದ ಮಾತು ಸತ್ಯವಾಗುತ್ತದೆ. ನಾವು ಮಾಡುವ ಧರ್ಮ ಕಾರ್ಯಗಳು ಸಮಗ್ರವಾಗಿ ಸುತ್ತಮುತ್ತ ಪ್ರತಿಯೊಬ್ಬರೂ ಧರ್ಮ ಮಾರ್ಗದಲ್ಲಿ ನಡೆಯಬೇಕು. ಧರ್ಮಾರಾಧನೆಯಿಂದ ಮಾತ್ರ ಕರ್ಮ ನಿರ್ಜರೆ ಸಾಧ್ಯವೆಂದು ಆಶೀರ್ವಚನ ನೀಡಿದರು.

ಅಂದು ಬೆಳಿಗ್ಗೆ ಭೃ|| ಶ್ರೀ ಪಾರ್ಶ್ವನಾಥ ಸ್ವಾಮಿಗೆ ಮತ್ತು ಜಗನ್ನಾತೆ ಶ್ರೀ ಪದ್ಮಾವತಿ ದೇವಿಗೆ ವಿಶೇಷ ಅಭಿಷೇಕ ಪೂಜಾದಿ ಕಾರ್ಯಗಳು ನೆರವೇರಿವು. ಕ್ಷೇತ್ರಕ್ಕೆ ರಾಜ್ಯ-ಹೊರರಾಜ್ಯಗಳಿಂದ ಬಂದ ಭಕ್ತರು ಶ್ರೀಮುಖ ದರ್ಶನ ಮಾಡಿ ಭಕ್ತಿ ಸಮರ್ಪಿಸಿದರು. ಅಂದು ಸಂಜೆ ಪರಮಪೂಜ್ಯ ಶ್ರೀಗಳ ಪಾವನ ಸಾನಿಧ್ಯ ಮತ್ತು ಮಾರ್ಗದರ್ಶನದಲ್ಲಿ ಕ್ಷೇತ್ರದ ಪ್ರತಿಷ್ಠಾಚಾರ್ಯ ಪದ್ಮರಾಜ ಇಂದ್ರರು ಪಂಚಾಂಗ ಶ್ರವಣ ವಾಚನ ಮಾಡಿದರು. ಊರಿನ ಪ್ರಮುಖ ಬೀದಿಗಳಲ್ಲಿ ಪಲ್ಲಕ್ಕಿ ಉತ್ಸವ ನಡೆಯಿತು.

**‘ಅನುಕ್ರ’ ಜೊಪಡಿ ಸಂಕಲನಕ್ಕೆ ಅಡ್ಡಿಸರ್ ಸಾಹಿತ್ಯ ಪ್ರಶಸ್ತಿ**



ನಲ್ಲಿಕಾರು : ಇಲ್ಲಿಯ ಗಣೇಶ ಪ್ರಸಾದ್ ಜೀ (ಜೀಜೀ) ಅವರ ಜೀಜೀ ಚೌಪದಿ ಚುಟುಕು ಸಂಕಲನ ‘ಅನುಕ್ರ’ಕ್ಕೆ ರಾಜ್ಯ ಮಟ್ಟದ 2018ನೇ ಸಾಲಿನ ಅಡ್ಡಿಸರ್ ಸಾಹಿತ್ಯ ಪ್ರಶಸ್ತಿ ಲಭಿಸಿದೆ. ನಲ್ಲಿಕಾರ್ ವಿದ್ವತ್ ಪ್ರಕಾಶನ ಇದನ್ನು ಪ್ರಕಟಿಸಿದೆ. ಈ ಮುನ್ನ ಜೀಜೀ ಅವರ ಎರಡು ಹಾಸ್ಯ ಸಂಕಲನಗಳು ಕನ್ನಡ ಸಾಹಿತ್ಯ ಪರಿಷತ್ತಿನ ಕಂಬಾಸ ದತ್ತಿ ಪ್ರಶಸ್ತಿಗೆ ಭಾಜನವಾಗಿತ್ತು ಎಂದು ವಿದ್ವತ್ ಪ್ರಕಾಶನದ ಸ್ಥಾಪಕರಾದ ನಲ್ಲಿಕಾರು ಜನದತ್ತ ಶೆಟ್ಟಿಯವರು ಪ್ರಕಟಣೆಯಲ್ಲಿ ತಿಳಿಸಿದ್ದಾರೆ.

**ಮಹಾವೀರ ಜಯಂತಿ ನಿಮಿತ್ತ ರಾಣಿ ಅಬ್ಬಕ್ಕ ಪ್ರಶಸ್ತಿ ಪ್ರದಾನ ಸಮಾರಂಭ ಜೈನ ಧರ್ಮದ ಬಗ್ಗೆ ಹೆಚ್ಚಿನ ಸಂಶೋಧನೆ ಅಗತ್ಯ**



ಹ್ಯಾರಡ : ಕರ್ನಾಟಕದಲ್ಲಿ ಜೈನ ಪರಂಪರೆ, ಸಂಸ್ಕೃತಿ ಶ್ರೀಮಂತವಾಗಿದೆ. ಈ ಧರ್ಮದ ಬಗ್ಗೆ ಇನ್ನೂ ಹೆಚ್ಚಿನ ಸಂಶೋಧನೆ ಅಗತ್ಯ ಎಂದು ತುಮಕೂರು ವಿವಿ ನಿರ್ದೇಶಕ ಹಾಗೂ ಪ್ರಾಧ್ಯಾಪಕ ಎಂ. ಕೋಟೇಶ ಅಭಿಪ್ರಾಯ ಪಟ್ಟರು.

ತಾಲ್ಲೂಕಿನ ಹ್ಯಾರಡ ಗ್ರಾಮದ ವರ್ಧಮಾನ ಮಹಾವೀರ ದಿಗಂಬರ ಜೈನ ಸಮಾಜ, ತ್ರಿಶಲಾದೇವಿ ಜೈನ ಮಹಿಳಾ ಸಮಾಜ ಮಾ.29ರ ಗುರುವಾರ ಆಯೋಜಿಸಿದ್ದ ಮಹಾವೀರ ಜಯಂತಿ ಅಂಗವಾಗಿ ರಾಣಿ ಅಬ್ಬಕ್ಕ ಪ್ರಶಸ್ತಿ ಪ್ರದಾನ ಸಮಾರಂಭದಲ್ಲಿ ಕರ್ನಾಟಕದಲ್ಲಿ ಜೈನ ಪರಂಪರೆ ವಿಷಯದ ಕುರಿತು ಮಾತನಾಡಿದರು.

ಬಳ್ಳಾರಿ ಜಿಲ್ಲೆ ಕೋಗಳಿಯ ವಡ್ಡಾರಾಧನೆ ಕೃತಿ ಸೇರಿದಂತೆ ಜಿಲ್ಲೆಯಲ್ಲಿ ಒಟ್ಟು 21 ಶಿಲಾ ಶಾಸನಗಳಲ್ಲಿ ಜೈನ ಪರಂಪರೆಯನ್ನು ಕಾಣಬಹುದಾಗಿದೆ. ಆದರೆ ಶಾಲಾ ಪಠ್ಯ ಪುಸ್ತಕಗಳಲ್ಲಿ ಜೈನ ಧರ್ಮದ ಬಗ್ಗೆ ತಪ್ಪು ಮಾಹಿತಿ ದಾಖಲು ಮಾಡಿರುವುದು ವಿಷಾದದ ಸಂಗತಿ ಎಂದರು.

ಚಿತ್ರದುರ್ಗದ ಪ್ರಾಧ್ಯಾಪಕ ಹಾಗೂ ಪರಿಸರವಾದಿ ಡಾ. ಎಚ್.ಕೆ.ಎಸ್. ಸ್ವಾಮಿ ಮಾತನಾಡಿ, ಪ್ರತಿಯೊಂದು ಹಳ್ಳಿಗಳಲ್ಲಿ ರೈತರು ಮತ್ತು ಯುವಕರು ಪರಿಸರವನ್ನು ಉಳಿಸಿ ಬೆಳೆಸದಿದ್ದರೆ ಮುಂದಿನ ದಿನಗಳಲ್ಲಿ ದೊಡ್ಡ ಗಂಡಾಂತರವನ್ನೇ ಎದುರಿಸಬೇಕಾಗುತ್ತದೆ ಎಂದು ಎಚ್ಚರಿಕೆ ನೀಡಿದರು.

ರಾಣಿ ಅಬ್ಬಕ್ಕ ಪ್ರಶಸ್ತಿ ಪಡೆದು ಮಾತನಾಡಿದ ಪತ್ರಕರ್ತೆ ಅರುಣಾ ಎಸ್. ಶಿರಗುಪ್ಪಿ, ರಾಣಿ ಅಬ್ಬಕ್ಕ ಸಿಂಹಾಸನಕ್ಕಾಗಿ ಹೋರಾಟ ಮಾಡದೇ ದೇಶಭಿಮಾನಕ್ಕಾಗಿ ಹೋರಾಟ ಮಾಡಿದ ಧೀರ ಮಹಿಳೆಯಾಗಿದ್ದಳು. 6ನೇ ಶತಮಾನದಲ್ಲಿ ಮೋರ್ಚೋರ್ಗ್ ದಿಬ್ಬಾಳಕೆ ವಿರುದ್ಧ ಸಿದ್ಧಿದ್ಧ ದೇಶದ ಸ್ವಾತಂತ್ರ್ಯಕ್ಕಾಗಿ ಹೋರಾಟ ಮಾಡಿದಾಳೆ ಸರ್ವಧರ್ಮ ಸಹಿಷ್ಣು ಆಗಿದ್ದಳು ಎಂದರು.

ಕಾರ್ಯಕ್ರಮದ ಸಾನಿಧ್ಯ ವಹಿಸಿದ್ದ ಗವಿಮಠದ ಡಾ. ಹಿರಿಶಾಂತವೀರ ಸ್ವಾಮೀಜಿ ಮಾತನಾಡಿ, ಜೈನ ಧರ್ಮದ ರಾಣಿ ಅಬ್ಬಕ್ಕ ಹೆಸರಿನಲ್ಲಿ ಪ್ರಶಸ್ತಿ ಮಾಡಿ ಸಾಧಕರಿಗೆ ನೀಡುತ್ತಿರುವ ಹ್ಯಾರಡ ಗ್ರಾಮದ ಜೈನ ಧರ್ಮಿಯರು ಇತರರಿಗೆ ಮಾದರಿಯಾಗಿದ್ದಾರೆ. ಪ್ರಶಸ್ತಿಗಳು ಅರ್ಹತೆ ಮತ್ತು ಸಾಧನೆ ಮಾಡಿರುವ ಸಾಧಕರಿಗೆ ನೀಡಿದಾಗ ಪ್ರಶಸ್ತಿಗೆ ಬೆಲೆ ಬರುತ್ತದೆ ಎಂದರು.

ಸಮಾಜ ಗೌರವಾಧ್ಯಕ್ಷ ಕೆ. ಸುಕುಮಾರ್, ರಾಣೀಬೆನ್ನೂರಿನ ವಿಶೇಷ ಭೂಸ್ವಾಧೀನಾಧಿಕಾರಿ ಡಾ. ಸಿದ್ದು ಹುಲ್ಲೋಳಿ ಇತರರು ಉಪಸ್ಥಿತರಿದ್ದರು. ಇದೇ ಸಂದರ್ಭದಲ್ಲಿ ಮಕ್ಕಳಿಂದ ಸಾಂಸ್ಕೃತಿಕ ಕಾರ್ಯಕ್ರಮ ಆಯೋಜಿಸಲಾಗಿತ್ತು. ಪ್ರತಿಷ್ಠಾ ಜೈನ್ ಸ್ವಾಗತಿಸಿದರು. ಶಾಂತರಾಜ ಜೈನ್ ನಿರೂಪಿಸಿದರು.

**ಹೊಸ್ಮಾರು ಸಿದ್ಧರವನದಲ್ಲ ಪಂಚಕಲ್ಯಾಣ ಮಹೋತ್ಸವ**

ಹೊಸ್ಮಾರು : ಉಡುಪಿ ಜಿಲ್ಲೆ ಕಾರ್ಕಳ ತಾಲ್ಲೂಕಿನ ಹೊಸ್ಮಾರಿನ ಸಿದ್ಧಿಕ್ಷೇತ್ರ ಸಿದ್ಧರವನದಲ್ಲಿರುವ ಭಗವಾನ್ 1008 ಶ್ರೀ ಮಹಾವೀರ ಸ್ವಾಮಿ ತೀರ್ಥಂಕರರ ಬಸದಿಯ ಪಂಚಕಲ್ಯಾಣ ಹಾಗೂ ಧಾಮಸಂಪ್ರೋಕ್ಷಣ ಮಹೋತ್ಸವವು ಏಪ್ರಿಲ್ 25 ರಿಂದ 29 ರವರೆಗೆ ನಡೆಯಲಿದೆ.

ಮುನಿಶ್ರೀ 108 ವೀರಸಾಗರ ಮುನಿಮಹಾರಾಜರು ಹಾಗೂ ಕಾರ್ಕಳ ಜೈನ ಮಠದ ರಾಜಗುರು ಧ್ಯಾನಯೋಗಿ ಸ್ವಸ್ತಿಶ್ರೀ ಲಲಿತಕೀರ್ತಿ ಭಟ್ಟಾರಕ ಪಟ್ಟಾಚಾರ್ಯವರ್ಯ ಮಹಾಸ್ವಾಮಿಗಳ ಪಾವನ ಸಾನಿಧ್ಯ ಹಾಗೂ ನೇತ್ರತ್ವ ಮತ್ತು ಶ್ರೀಕ್ಷೇತ್ರ ಧರ್ಮಸ್ಥಳದ ಧರ್ಮಾಧಿಕಾರಿ ಪದವಿಭೂಷಣ ಡಾ. ಡಿ. ವೀರೇಂದ್ರ ಹೆಗ್ಗಡೆ ಮತ್ತು ಶ್ರೀಮತಿ ಹೇಮಾವತಿ ವಿ. ಹೆಗ್ಗಡೆಯವರ ಶುಭಾಶೀರ್ವಾದ ಮತ್ತು ಮಾರ್ಗದರ್ಶನದಲ್ಲಿ ಮಹೋತ್ಸವವು ಸಂಭ್ರಮದಿಂದ ನಡೆಯಲಿದೆ ಎಂದು ಸಿದ್ಧಿಕ್ಷೇತ್ರ ಸಿದ್ಧರವನದ ಭಗವಾನ್ 1008 ಶ್ರೀ ಮಹಾವೀರ ಸ್ವಾಮಿ ಬಸದಿ ಜೀರ್ಣೋದ್ಧಾರ ಸಮಿತಿಯ ಗೌರವ ಅಧ್ಯಕ್ಷರಾದ ಡಾ. ಎಂ.ಎನ್. ರಾಜೇಂದ್ರ ಕುಮಾರ್ ತಿಳಿಸಿದರು.

ಊರಿನ ಸಮಸ್ತ ಜೈನ ಬಾಂಧವರ ಮತ್ತು ಜೈನ್ ಮಿಲನ್ ವಲಯ 8ರ ಅಧ್ಯಕ್ಷ ಮತ್ತು ಪದಾಧಿಕಾರಿಗಳ ಸಹಕಾರದಲ್ಲಿ ನಡೆಯಲಿರುವ ಮಹೋತ್ಸವಕ್ಕೆ ಶ್ರೀಕ್ಷೇತ್ರ ಶ್ರವಣಬೆಳಗೊಳದ ಪರಮಪೂಜ್ಯ ಕರ್ಮಯೋಗಿ ಜಗದ್ಗುರು ಸ್ವಸ್ತಿಶ್ರೀ ಚಾರುಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿ ಶುಭಾಶೀರ್ವಾದ ನೀಡಲಿದ್ದಾರೆ.

ಶ್ರೀಕ್ಷೇತ್ರ ಹೊಂಬುಜದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿ, ನರಸಿಂಹರಾಜಪುರದ ಪರಮಪೂಜ್ಯ ಸ್ವಸ್ತಿಶ್ರೀ ಲಕ್ಷ್ಮೀಸೇನ ಭಟ್ಟಾರಕ ಮಹಾಸ್ವಾಮೀಜಿ, ಸೋಂದಾ ಮಠದ ಪರಮಪೂಜ್ಯ ಸ್ವಸ್ತಿಶ್ರೀ ಭಟ್ಟಾಕಲಂಕ ಭಟ್ಟಾರಕ ಮಹಾಸ್ವಾಮೀಜಿ ಹಾಗೂ ಮೂಡುಬಿದಿರೆ ಜೈನ ಮಠದ ಪರಮಪೂಜ್ಯ ಸ್ವಸ್ತಿಶ್ರೀ ಚಾರುಕೀರ್ತಿ ಪಂಡಿತಾಚಾರ್ಯವರ್ಯ ಭಟ್ಟಾರಕ ಮಹಾಸ್ವಾಮೀಜಿಗಳವರು ಮಂಗಲ ಪ್ರವಚನ ನೀಡಲಿದ್ದಾರೆ.

ಸುಮಾರು 1.5 ಕೋಟಿ ರೂ. ವೆಚ್ಚದಲ್ಲಿ ನಿರ್ಮಾಣಗೊಂಡಿರುವ ಬಸದಿಯಲ್ಲಿ 24ನೇ ತೀರ್ಥಂಕರರಾದ ಭಗವಾನ್ ಮಹಾವೀರ ಸ್ವಾಮಿ ಹಾಗೂ ಜ್ವಾಲಾಮಾಲಿನಿ ದೇವಿ, ಶ್ರೀಕ್ಷೇತ್ರಪಾಲ, ಬ್ರಹ್ಮಯುಕ್ತ ನಾಗದೇವ ಪ್ರತಿಷ್ಠಾಪಿಸಲಾಗುವುದು. ಬಸದಿಯ ಜೀರ್ಣೋದ್ಧಾರ ಸಮಿತಿ ಅಧ್ಯಕ್ಷ ಪ್ರಕಾಶ್ ಕುಮಾರ್, ವಾಸ್ತುಶಿಲ್ಪಿ ಪಾದೂರು ಸುದರ್ಶನ ಇಂದ್ರ, ಪ್ರತಿಷ್ಠಾಚಾರ್ಯ ನಲ್ಲಿಕಾರು ಪ್ರಸನ್ನ ಇಂದ್ರ, ಸಮಿತಿಯ ಪ್ರಮುಖರಾದ ಜೀವಂಧರ ಜೈನ್ ಮಲ್ಲಿಬೆಟ್ಟು, ಜಗತ್ಪಾಲ ಜೈನ್ ಸುಬ್ಬನಡೆ ಮತ್ತು ವ್ಯಷಭ ಕಬರೋಲು ಉಪಸ್ಥಿತರಿದ್ದರು.

1ನೇ ಪುಟದಿಂದ  
ಅಹಿಂಸಾ ಪ್ರತಿಪಾದಕನಿಗೆ ನಮನ

“ವರ್ತಮಾನ ಕಾಲದ 24ನೇ ತೀರ್ಥಂಕರರಾಗಿ ಮನುಕುಲದ ಕೀರ್ತಿ ಯನ್ನು ಸಾರಿದ ಕೀರ್ತಿ ಮಹಾವೀರರಿಗೆ ಸಲ್ಲುತ್ತದೆ. ತಮ್ಮ ಯುವಾವಸ್ಥೆಯಲ್ಲಿ ಆಧ್ಯಾತ್ಮದತ್ತ ಗಮನ ಹರಿಸಿ ಗೃಹತ್ಯಾಗ ಮಾಡಿ ಆತ್ಮಕಲ್ಯಾಣದ ದಾರಿ ಕಂಡುಕೊಂಡವರು. ಮಹಾವೀರರ ದಿವ್ಯಜ್ಞಾನ, ದರ್ಶನ, ಚಾರಿತ್ರಗಳ ನಮಗೆ ಆಶ್ರಯವಾಗಬೇಕು. ದಾರಿದೀಪವಾಗಬೇಕು. ಆಗಷ್ಟೇ ಮಹಾವೀರ ಜಯಂತಿಗೊಂದು ಅರ್ಥ ಬರುತ್ತದೆ. ಮಹಾಪುರುಷರ ವಾಣಿಯಿಂದ ಪುನೀತವಾದ ಪುಣ್ಯಭೂಮಿ ನಮ್ಮದು. ಮಾನವ ಕುಲಕೋಟಿಯಿಂದ ದುಃಖ ನಿವಾರಣೆಗಾಗಿ ಆಗಾಗ ಪುಣ್ಯಪುರುಷರು ನಾಗರಿಕ ಸಮಾಜದ ಮಧ್ಯ ಸಾಮಾನ್ಯರಂತೆ ಉಗಮಿಸಿ ಅಸಾಮಾನ್ಯ ಶಕ್ತಿಯ ಮೂಲಕ ಆದರ್ಶ ವ್ಯಕ್ತಿತ್ವವನ್ನು ಸಾರ್ವಕಾಲಕ್ಕೆ ಬಿಟ್ಟುಹೋಗಿದ್ದಾರೆ. ಅಂತಹ ಅತಿಶಯ ಪುರುಷರಲ್ಲಿ ತೀರ್ಥಂಕರ ಮಹಾವೀರರು ಒಬ್ಬರು.

ರಾಜ ಪರಿವಾರದಲ್ಲಿ ಜನಿಸಿದ ಇವರು ವಿಲಾಸ ಜೀವನಕ್ಕೆ ಓಗಿಕೊಳ್ಳದೇ ತನ್ನ ಆತ್ಮ ತತ್ವ ತಿಳಿಯುವ ನಿಟ್ಟಿನಲ್ಲಿ ಕಾಡಿನ ಮಾರ್ಗ ಹಿಡಿದವರು. ಕ್ರೂರ ಪ್ರಾಣಿಗಳ ನಡುವೆ ಇದ್ದರೂ ತನ್ನ ದಯೆ, ಕರುಣೆ, ನಿಷ್ಕಲ್ಮಶ ಭಾವನೆಯ ಪ್ರತಿಫಲವಾಗಿ ಅಹಿಂಸೆಯ ಪ್ರತಿಮೂರ್ತಿ ಯಾದ ಇವರು ಮುಕ್ತಿ ಮಾರ್ಗದ ಉಪದೇಶವನ್ನು ಕೊಟ್ಟವರೆಂದು ಭಗವಾನ್ ಮಹಾವೀರರು ಮೋಕ್ಷ ಮಾರ್ಗಕ್ಕಾಗಿ ಬೋಧಿಸಿದ ಅಷ್ಟಾಂಗಗಳನ್ನು ಸಂಕ್ಷಿಪ್ತವಾಗಿ ವಿವರಿಸಿದರು.

ಪ್ರಕೃತಿಯಲ್ಲಿ ಆನ್ಮ-ನೀರಂ ಎಲ್ಲಾ ಜೀವಿಗಳಿಗೂ ಸಿಗಬೇಕು. ಹಾಗಾಗಿ ವಿವೇಕವುಳ್ಳ ವನುಷ್ಯರು ಅವುಗಳನ್ನು ವ್ಯರ್ಥ ಮಾಡಬಾರದು. ಪರಿಸರ ಕಾಳಜಿಯೇ ನಿಜವಾದ ಆತ್ಮೋನ್ನತಿಗೆ ಕಾರಣವಾಗಿತ್ತದೆ ಎಂದು ಹೊಂಬುಜದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು ಆಶೀರ್ವಚನ ನೀಡಿದರು.

ನಂತರ ಮಂಗಳವಾದ್ಯಗಳೊಂದಿಗೆ ಭೃ|| ಮಹಾವೀರ ತೀರ್ಥಂಕರರ ಪಲ್ಲಕ್ಕಿ ಉತ್ಸವವು ಕ್ಷೇತ್ರದ ಭೋಗಾರ ಬಸದಿಯಿಂದ ರಥಬೀದಿಯ ಮೂಲಕ ಶ್ರೀಮಠಕ್ಕೆ ಮೆರವಣಿಗೆ ಬಂದು ತಲುಪಿತು. ಉತ್ಸವದಲ್ಲಿ ಶ್ರೀಕುಂದಕುಂದ ವಿದ್ಯಾಪೀಠದ ವಿದ್ಯಾರ್ಥಿಗಳು, ಊರಿನ ಹಾಗೂ ಪರಊರಿನಿಂದ ಆಗಮಿಸಿದ ಭಕ್ತಾದಿಗಳು ಉತ್ಸಾಹದಿಂದ ಪಾಲ್ಗೊಂಡಿದ್ದರು.

**ನಿಧನ**



ದಾವಣಗೆರೆ : ಇಲ್ಲಿಯ ನೈರುತ್ಯ ರೈಲ್ವೆ ವಿಭಾಗದಲ್ಲಿ ವಾಣಿಜ್ಯ ಇನ್ಸ್‌ಪೆಕ್ಟರ್‌ರಾಗಿ ಕಾರ್ಯನಿರ್ವಹಿಸುತ್ತಿದ್ದ ಜಿ. ಸುರೇಶ್‌ಕುಮಾರ್ ಅವರು ಮಾ. 07, 2018ರಂದು ಅನಾರೋಗ್ಯದಿಂದ ನಿಧನರಾದರು. ಇವರು ಪತ್ನಿ, ಮಕ್ಕಳು ಹಾಗೂ ಅಪಾರ ಬಂಧುಮರ್ಗದವರನ್ನು ಆಗಲಿದ್ದಾರೆ. 1993 ಮತ್ತು 2006ರ ಮಹಾಮಸ್ತಕಾಭಿಷೇಕ ಸಂದರ್ಭದಲ್ಲಿ ಶ್ರವಣಬೆಳಗೊಳದಲ್ಲಿಯೂ ಮತ್ತು ದಾವಣಗೆರೆಯ ನೂತನ ಶ್ರೀ ಆದಿನಾಥ ದಿಗಂಬರ ಜನಮಂದಿರದ ಕಾರ್ಯಕಾರಿಣಿ ಸದಸ್ಯರಾಗಿ ಸಹ ಶ್ರೀಯುತರು ಸೇವೆಸಲ್ಲಿಸಿದ್ದರು. ಆದಿನಾಥ ದಿಗಂಬರ ಜೈನ ಸಮಾಜದ ಸದಸ್ಯರು ಮೃತರ ಆತ್ಮಕ್ಕೆ ಶಾಂತಿಕೋರಿದರು.

ಪುಸ್ತಕೋಪಯೋಗಿ ವಿಭಾಗ, ವಿಹವೇಣ ಮಹಿಮವಣ ಮಹಿಮೋಹೋ  
**ಜಿನ-ದಿನ** ಮಹಿಮೋಹೋಣ ಯ ಪಾವಂ, ತಮ್ಮಾ ಪುಸ್ತಕೋವಿ ವಜ್ಜೋಚ್ಚೋ ||  
 -ಫಲೋಮಪಣ್ಣತಿ 9/52  
 ಆರ್ಥ:- ಪುಸ್ತಕದಿಂದ ವೈಭವ, ವೈಭವದಿಂದ ಮದ, ಮದದಿಂದ ಮತಿ (ಬುದ್ಧಿ) ಮೋಹ ಮತ್ತು ಮತಿ  
 ಮೋಹದಿಂದ ಪಾಪಾಸ್ತ್ರವ ಆಗುತ್ತದೆ. ಹಾಗಾಗಿ ಒಮ್ಮೆ ಪುಸ್ತಕವನ್ನು ತೋರಿಯಬೇಕಾಗುತ್ತದೆ.

### ಬರಅರುವ ಪರ್ವದಿನಗಳು

ವಿಳಂಬಿನಾಮ ಸಂವತ್ಸರದ

ವೈಶಾಖಮಾಸ ಶುಕ್ಲಪಕ್ಷ ತದಿಗಿಯಿಂದ ಅಧಿಕಚ್ಯೇಷ್ಠ ಶುಕ್ಲಪಕ್ಷ ಚತುರ್ಥಿಯವರೆಗೆ

- ವೈಶಾಖಮಾಸ
- ಏ. 18 ಬುಧ-ತದಿಗೆ-ಕೃತಿಕಾ, ಅಕ್ಷಯ ತದಿಗೆ, ಹೊಂಬುಜ ಕ್ಷೇತ್ರದ ಗುಡ್ಡದ ಬಸದಿಯಲ್ಲಿ ತ್ರಿಕೂಟ ಜಿನಾಲಯದ ಪಂಚಮ ವಾರ್ಷಿಕ ಪೂಜಾ ಮಹೋತ್ಸವ,
  - ಏ. 19 ಗುರು-ಚತುರ್ಥಿ-ರೋಹಿಣಿ,
  - ಏ. 20 ಶುಕ್ರ-ಪಂಚಮಿ-ಮೃಗಶಿರಾ,
  - ಏ. 21 ಶನಿ-ಷಷ್ಠಿ-ಆರಿದ್ರಾ,
  - ಏ. 22 ಭಾನು-ಸಪ್ತಮಿ-ಪುನರ್ವಸು,
  - ಏ. 23 ಸೋಮ-ಅಷ್ಟಮಿ-ಪುಷ್ಯ,
  - ಏ. 24 ಮಂಗಳ-ನವಮಿ-ಆಶ್ಲೇಷಾ,
  - ಏ. 26 ಗುರು-ಏಕಾದಶಿ-ಪೂರ್ವಾ,
  - ಏ. 27 ಶುಕ್ರ-ದ್ವಾದಶಿ-ಉತ್ತರ,
  - ಏ. 28 ಶನಿ-ತ್ರಯೋದಶಿ-ಹಸ್ತ,
  - ಏ. 29 ಭಾನು ಚತುರ್ದಶಿ-ಚಿತ್ತ,
  - ಏ. 30 ಸೋಮ-ಪುಣ್ಯಮಿ-ಸ್ವಾತಿ, ಬೆಂಗಳೂರು ಪುಟ್ಟೇನಹಳ್ಳಿ ಶೀತಲನಾಥ ಜಿನಮಂದಿರದ ವಾರ್ಷಿಕ ಪೂಜೆ
  - ಮೇ. 01 ಮಂಗಳ-ಪ್ರತಿಪದ-ವಿಶಾಖ,
  - ಮೇ. 02 ಬುಧ-ಬಿದಿಗೆ-ಅನುರಾಧ,
  - ಮೇ. 03 ಗುರು-ತದಿಗೆ-ಜ್ಯೇಷ್ಠಾ,
  - ಮೇ. 04 ಶುಕ್ರ-ಚತುರ್ಥಿ-ಮೂಲ,
  - ಮೇ. 05 ಶನಿ-ಪಂಚಮಿ-ಪೂ.ಷಾ.
  - ಮೇ. 11 ಶುಕ್ರ-ಏಕಾದಶಿ-ಪೂ.ಭಾ.
  - ಮೇ. 13 ಭಾನು-ತ್ರಯೋದಶಿ-ರೇವತಿ,
  - ಮೇ. 14 ಸೋಮ-ಚತುರ್ದಶಿ-ಅಶ್ವಿನಿ,
  - ಮೇ. 15 ಮಂಗಳ-ಅಮಾವಾಸ್ಯ-ಭರಣಿ,
- ಅಧಿಕ ಚ್ಯೇಷ್ಠ ಮಾಸ
- ಮೇ. 16 ಬುಧ-ಪ್ರತಿಪದ-ಕೃತಿಕಾ,
  - ಮೇ. 17 ಗುರು-ರೋಹಿಣಿ-ಮೃಗಶಿರಾ,
  - ಮೇ. 18 ಶುಕ್ರ-ತದಿಗೆ-ಚತುರ್ಥಿ-ಆರಿದ್ರಾ, ಹೊಂಬುಜದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ಜನ್ಮದಿವಸ.

### ಶತಮಾನೋತ್ಸವ ಸಂಭ್ರಮಾಚರಣೆ

ಬೆಂಗಳೂರು : ಇಲ್ಲಿಯ ಕರ್ನಾಟಕ ಜೈನ್ ಅಸೋಸಿಯೇಷನ್ ನಿರ್ವಹಿಸುತ್ತಿರುವ ಮೋತಿಖಾನೆ ತಿಮ್ಮಪ್ಪಯ್ಯ ಜೈನ್ ವಿದ್ಯಾರ್ಥಿ ನಿಲಯಕ್ಕೆ ಈಗ ಶತಮಾನೋತ್ಸವ ಸಂಭ್ರಮ. ಈ ಸಂಭ್ರಮ ಆಚರಣೆಯಲ್ಲಿ ನಮ್ಮ ವಿದ್ಯಾರ್ಥಿ ನಿಲಯದ ಹಳೆಯ ವಿದ್ಯಾರ್ಥಿಗಳ ಸಮಾವೇಶವನ್ನು ಏರ್ಪಡಿಸುವ ಸಲುವಾಗಿ ಈ ಹಿಂದೆ ವಿದ್ಯಾರ್ಥಿನಿಲಯದಲ್ಲಿ ವ್ಯಾಸಂಗ ಮಾಡಿದ ವಿದ್ಯಾರ್ಥಿಗಳ ಮಾಹಿತಿಯನ್ನು ಸಂಗ್ರಹಿಸಲಾಗುತ್ತಿದೆ. ಮೋತಿಖಾನೆ ತಿಮ್ಮಪ್ಪಯ್ಯ ಜೈನ್ ವಿದ್ಯಾರ್ಥಿ ನಿಲಯದಲ್ಲಿ ಹಿಂದೆ ವ್ಯಾಸಂಗ ಮಾಡಿದ ಮಾನ್ಯ ವಿದ್ಯಾರ್ಥಿಗಳು ತಮ್ಮ ಹೆಸರು, ವಿದ್ಯಾಭ್ಯಾಸ, ಉದ್ಯೋಗ, ಹಾಸ್ಟೆಲ್‌ನಲ್ಲಿ ವಾಸ್ತವ್ಯ ಮಾಡಿದ್ದ ಇಸವಿ, ಮೊಬೈಲ್ ನಂಬರ್, ಸ್ವ-ವಿಳಾಸ, ಇ-ಮೇಲ್ ಇತ್ಯಾದಿ ವಿವರಗಳನ್ನು ಒಳಗೊಂಡ ಕಿರುಪರಿಚಯವನ್ನು [kjaoldstudentsamavesh@gmail.com](mailto:kjaoldstudentsamavesh@gmail.com), ಅಥವಾ ಕಛೇರಿ ವಿಳಾಸಕ್ಕೆ ಕಳುಹಿಸಿಕೊಡಲು ಈ ಮೂಲಕ ಕೋರಲಾಗಿದೆ.

ಮೋತಿಖಾನೆ ತಿಮ್ಮಪ್ಪಯ್ಯ ಜೈನ್ ವಿದ್ಯಾರ್ಥಿ ನಿಲಯದಲ್ಲಿ ಈ ಹಿಂದೆ ವ್ಯಾಸಂಗ ಮಾಡಿದ ಮಾನ್ಯ ವಿದ್ಯಾರ್ಥಿಗಳ ಒಕ್ಕೂಟ, ನಂ.81, ಕೆ.ಆರ್. ರಸ್ತೆ, ಶಂಕರಪುರಂ, ಬೆಂಗಳೂರು-560004, ದೂರವಾಣಿ ಸಂಖ್ಯೆ: 080-26624056.

### ಡಾ. ಕುನುಮಾ ಪ್ರಕಾಶ್‌ರವರ ಅನುವಾದಿತ ಕೃತಿಗಳ ಬಿಡುಗಡೆ

ಪ್ರವಣಬೆಳಗೊಳ : 21ನೇ ಶತಮಾನದಲ್ಲಿಯೂ ಪ್ರಾಕೃತ ಭಾಷೆಯಲ್ಲಿ ಸಾಹಿತ್ಯವನ್ನು ರಚಿಸುವ ಮೂಲಕ ಪ್ರಾಕೃತಾಚಾರ್ಯರೆಂದೇ ಹೆಸರಾಗಿರುವ ಆಚಾರ್ಯ 108 ಶ್ರೀ ಸುನೀಲ ಸಾಗರರ ಮೂರು ಪ್ರಾಕೃತ ಕೃತಿಗಳನ್ನು ಡಾ. ಸಿ.ಪಿ. ಕುನುಮಾ ಪ್ರಕಾಶ್‌ರವರು ಕನ್ನಡಕ್ಕೆ ಅನುವಾದಿಸಿದ್ದಾರೆ. ಭಾವಲೋಯಣ, ಧುದಿಸಂಗಹೋ, ಷೇದಿಸಂಗಹೋ ಮೂರು ಕೃತಿಗಳು ಫೆ. 28, 2018 ರ ಬುಧವಾರ ಪ್ರವಣಬೆಳಗೊಳದ ತ್ಯಾಗೀನಗರದ ಚಾವುಂಡರಾಯ ಸಭಾಮಂಟಪದಲ್ಲಿ ನೆರವೇರಿತು. ಪರಮಪೂಜ್ಯ ಕರ್ಮಯೋಗಿ ಜಗದ್ಗುರು ಸ್ವಸ್ತಿಶ್ರೀ ಚಾರುಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ನೇತೃತ್ವದಲ್ಲಿ ಎ.ವಿ.ಎಸ್. (ಆಚಾರ್ಯ ವಿಮಲಸಾಗರ ಟ್ರಸ್ಟ್) ಘಂಡೇಶನ್‌ರವರು ಆಯೋಜಿಸಿದ್ದ ಆಚಾರ್ಯ ಶ್ರೀ 108 ವಿಮಲಸಾಗರ ಮುನಿಮಹಾರಾಜರ 65ನೇ ದೀಕ್ಷಾವಿವಸದ ಗೌರವಾರ್ಥ ನಡೆದ ಸಮಾರಂಭದಲ್ಲಿ ಅಖಿಲ ಭಾರತೀಯ ತೀರ್ಥಕ್ಷೇತ್ರ ಕಮಿಟಿಯ ಅಧ್ಯಕ್ಷರಾದ ಶ್ರೀಮತಿ ಸರಿತಾ ಜೈನ್‌ರವರು ಈ ಕೃತಿಗಳನ್ನು ಬಿಡುಗಡೆಗೊಳಿಸಿದರು. ಆಚಾರ್ಯ ಮುನಿಸ್ತ್ರೀ ಪುಷ್ಪದಂತಸಾಗರ ಮಹಾರಾಜರು, ಆಚಾರ್ಯ ಚಂದ್ರಪ್ರಭಸಾಗರರು, ಆಚಾರ್ಯ ದೇವನಂದಿ ಸಾಗರರು, ಅಮಿತಸಾಗರರು ಹಾಗೂ ಇನ್ನೂ ಅನೇಕ ಮುನಿಸಂಘದವರು ಉಪಸ್ಥಿತರಿದ್ದರು.



ದಾನ ನೀಡಿದವರ ವಿವರ

ಶ್ರೀ ಕುಂದ ಕುಂದ ವಿದ್ಯಾಪೀಠಕ್ಕೆ ದಾನ ನೀಡಿದವರ ಶುಭನಾಮಾವಳಿಗಳು

- 1) ಸುನೀತ್ ಕುಮಾರ್, ಮೈಸೂರು 11,000=00
- 2) ಸತೀಶ್ ಬಾಹುಬಲಿ, ಸಪ್ತಸಾಗರ್, 11,000=00
- 3) ದೇವೇಂದ್ರ ಆನಂದ, ಮೈಸೂರು, 5,000=00
- 4) ಪದ್ಮಸೇನಾ ಪಾಟೀಲ್, ಈಚಲಕಾರಂಜಿ 5,000=00
- 5) ಕಾರ್ತಿಕ್ ಪ್ರತೀಕ್ ಕಲ್ಹನ್, ಬೆಳಗಾಂ 5,000=00

ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮಿಗಳವರು ದಾನ ನೀಡಿದವರಿಗೆ ಶುಭಾಶೀರ್ವಾದ ಮಾಡಿರುತ್ತಾರೆ

### ಪ್ರಶಸ್ತಿ ಪ್ರದಾನ ಸಮಾರಂಭ



ಶ್ರೀಮತಿ ಪದ್ಮಲತಾ ನಿರಂಜನ್ ಕುಮಾರ್ : ಧಾರವಾಡದ ಎಸ್.ಡಿ.ಎಮ್. ವೈದ್ಯಕೀಯ ಮಹಾವಿದ್ಯಾಲಯ ಮತ್ತು ಆಸ್ಪತ್ರೆಯ ಕಾರ್ಯಕಾರಿ ನಿರ್ದೇಶಕರಾದ ಶ್ರೀಮತಿ ಪದ್ಮಲತಾ ನಿರಂಜನ್ ಕುಮಾರ್‌ರವರಿಗೆ ವಿಶ್ವ ಮಹಿಳಾ ದಿನಾಚರಣೆ ಮತ್ತು ವಿಶ್ವ ಮೂತ್ರಪಿಂಡ ದಿನಾಚರಣೆಯ ಸಮಾರಂಭದಲ್ಲಿ ಅವರ ಸಾಮಾಜಿಕ ಹಾಗೂ ಧಾರ್ಮಿಕ ಸೇವೆಯನ್ನು ಪರಿಗಣಿಸಿ ಅವರಿಗೆ ವರ್ಷದ ಮಹಿಳೆ ಎಂಬ ಪುರಸ್ಕಾರವನ್ನು ನೀಡಿ ಗೌರವಿಸಲಾಯಿತು. ಎಸ್.ಡಿ.ಎಮ್. ಆಸ್ಪತ್ರೆಯ ಮೂತ್ರಪಿಂಡ ವಿಭಾಗದ ಮುಖ್ಯಸ್ಥರಾದ ಡಾ. ಅಕ್ಕಮಹಾದೇವಿಯವರು ಪುರಸ್ಕಾರವನ್ನು ಪ್ರದಾನ ಮಾಡಿದರು.

### 86ನೇ ಹುಟ್ಟುಹಬ್ಬದಂದು ದೇಣಿಗೆ



ಬೆಳಗಾವಿ : ಭರತೇಶ ಶಿಕ್ಷಣ ಸಂಸ್ಥೆಯ ಉಪಾಧ್ಯಕ್ಷರು, ಹಿರಿಯ ಕವಿಗಳು, ಸಮಾಜ ಸೇವಕರು ಹಾಗೂ ನಿವೃತ್ತ ಜಿಲ್ಲಾ ನ್ಯಾಯಾಧೀಶರು ಆದ ಜಿನದತ್ತ ದೇಸಾಯಿಯವರು ತಮ್ಮ 86ನೇ ಹುಟ್ಟುಹಬ್ಬದ ಸಂದರ್ಭದಲ್ಲಿ ಭರತೇಶ ಶಿಕ್ಷಣ ಸಂಸ್ಥೆಯ ವಿದ್ಯಾರ್ಥಿ ವೇತನ ನಿಧಿಗೆ ರೂ. 86000ಗಳನ್ನು ದೇಣಿಗೆ ನೀಡಿ ತಮ್ಮ ಶಿಕ್ಷಣ ಪ್ರೀತಿಯನ್ನು ಮೆರೆದಿದ್ದಾರೆ. ತಮ್ಮ 81ನೇ ಹುಟ್ಟುಹಬ್ಬದಂದು ಪ್ರಾರಂಭಿಸಿ ಹುಟ್ಟುಹಬ್ಬದಂದು ತಮ್ಮ ವಯಸ್ಸಿನ ಸಮಾನ ಸಾವಿರ ಸಂಖ್ಯೆಯ ದೇಣಿಗೆಯನ್ನು ವಿದ್ಯಾರ್ಥಿ ವೇತನ ನಿಧಿಗೆ ಕೊಟ್ಟಿದ್ದನ್ನು ಸ್ಮರಿಸಬಹುದು. ಒಟ್ಟು ವಿದ್ಯಾರ್ಥಿ ನಿಧಿಗೆ ಅವರು ಕಳೆದ 6 ವರ್ಷಗಳಲ್ಲಿ 501000/- ರೂಪಾಯಿಗಳ ದೇಣಿಗೆಯನ್ನು ಕೊಟ್ಟಿದ್ದಾರೆ. ಈ ಸಂಸ್ಥೆಯ ಶಿಷ್ಯ ವೇತನ ನಿಧಿಯು ಒಂದು ಕೋಟಿ ರೂಪಾಯಿಗಳನ್ನು ಮೀರಿದ್ದು ದಾನಿಗಳ ಸಹಾಯದಿಂದ ಇದನ್ನು ಹೆಚ್ಚಿಸುವ ಗುರಿಯನ್ನು ಹೊಂದಲಾಗಿದೆ. 2017-18ರ ಶೈಕ್ಷಣಿಕ ವರ್ಷದಲ್ಲಿ ಅರ್ಥಿಕವಾಗಿ ದುರ್ಬಲರಾದ 100ಕ್ಕೂ ಹೆಚ್ಚು ವಿದ್ಯಾರ್ಥಿಗಳಿಗೆ ರೂ. 9.40.000 ಗಳ ವಿದ್ಯಾರ್ಥಿವೇತನವನ್ನು ನೀಡಿಲಾಗಿದೆ. ಡಾ. ಜಿನದತ್ತ ದೇಸಾಯಿಯವರಂತೆ ಸಮಾಜದ ಇತರರು ಶಿಷ್ಯವೇತನ ನಿಧಿಗೆ ದಾನವನ್ನು ನೀಡಿ ಅರ್ಥಿಕವಾಗಿ ದುರ್ಬಲರಾದ ವಿದ್ಯಾರ್ಥಿಗಳಿಗೆ ನೆರವಾಗಬೇಕೆಂದು ಸಂಸ್ಥೆಯ ಪರವಾಗಿ ಕಾರ್ಯದರ್ಶಿಗಳು ವಿನಂತಿಸಿಕೊಂಡಿದ್ದಾರೆ. ಡಾ. ಜಿನದತ್ತ ದೇಸಾಯಿಯವರಿಗೆ ಧನ್ಯವಾದಗಳಿದ್ದರು.

### ಮಹಾವೀರ ಜಯಂತಿ ಆಚರಣೆ

ಗುಡಗೇರಿ : ಗ್ರಾಮದ ಕೋಟೆಹೊಂಡ ಬಸದಿಯಲ್ಲಿ ಮಾ. 29, 2018 ರ ಗುರುವಾರದಂದು ಭಗವಾನ್ ಶ್ರೀ 1008 ಮಹಾವೀರ ತೀರ್ಥಂಕರರ ಜನ್ಮೋತ್ಸವ ಅಂಗವಾಗಿ ತೀರ್ಥಂಕರರಿಗೆ ಪಂಚಾಮೃತ ಅಭಿಷೇಕವು ನೆರವೇರಿತು. ನಂತರ ಭಗವಾನ್ ಮಹಾವೀರ ತೀರ್ಥಂಕರರ ಭಾವಚಿತ್ರವುಳ್ಳ ವಾಹನದೊಂದಿಗೆ ಸಕಲ ಮಂಗಳವಾದ್ಯ ಹಾಗೂ ಮಹಾವೀರರ ಸಂದೇಶಗಳು, ಜೈಕಾರಗಳೊಂದಿಗೆ ಊರಿನ ಪ್ರಮುಖ ಬೀದಿಗಳಲ್ಲಿ ಮೆರವಣಿಗೆ ನಡೆಯಿತು. ಸಂಜೆ ತೀರ್ಥಂಕರರ ನಾಮಕರಣ ಕಾರ್ಯಕ್ರಮ ಸಮಸ್ತ ಶ್ರಾವಕ-ಶ್ರಾವಕಿಯರ ವತಿಯಿಂದ ನೆರವೇರಿತು. ನಂತರ ನಡೆದ ಧರ್ಮ ಸಭೆಯು ಹೂವಿನ ಶಿಗಿ ವಿರಕ್ತ ಮಠದ ಶ್ರೀ ನಿರಂಜನ ಚನ್ನವೀರ ಮಹಾಸ್ವಾಮಿಗಳ ಸಾನಿಧ್ಯದಲ್ಲಿ ಜರುಗಿತು. ಉಪನ್ಯಾಸಕರಾದ ಶಿಗ್ಗಾಂವ ಪ.ಪೂ. ಕಾಲೇಜಿನ ಉಪನ್ಯಾಸಕರಾದ ನಾಗರಾಜ ದ್ವಾವನಕೊಪ್ಪರವರು ಜೈನ ಧರ್ಮ ಶ್ರೇಷ್ಠವಾಗಿದೆ. ಮಹಾವೀರರ ಸಂದೇಶಗಳು ಇಂದಿಗೂ ಪ್ರಚಲಿತವಿದ್ದು ಅಹಿಂಸೆಯನ್ನು ಪ್ರಮುಖವಾಗಿಟ್ಟುಕೊಂಡು ತ್ಯಾಗಕ್ಕೆ ಹೆಸರುವಾಸಿಯಾಗಿದೆ ಎಂದು ಮಾತನಾಡಿದರು. ಅಧ್ಯಕ್ಷತೆಯನ್ನು ಶ್ರೀ ಮಾಣಿಕಚಂದ ಅಕ್ಕಿ ವಹಿಸಿದ್ದರು. ಕು. ಜಯಲಕ್ಷ್ಮೀ ಅಂಗಡಿ ಸ್ವಾಗತಿಸಿದರು. ವಾಸುದೇವ ಮುರಗಿ ನಿರೂಪಿಸಿದರು. ಶ್ರೀ ರಾಮಚಂದ್ರ ಮುರಗಿ ವಂದಿಸಿದರು. ಣಮೋಕಾರ ಮಂತ್ರದೊಂದಿಗೆ ಅಂದಿನ ಕಾರ್ಯಕ್ರಮ ಮುಕ್ತಾಯಗೊಂಡಿತು.

# ಸವಣೂರು: ಚಂದ್ರನಾಥ ಬಸದಿಯ 17ನೇ ವಾರ್ಷಿಕೋತ್ಸವ



ಸವಣೂರು : ಇಲ್ಲಿಯ ಅತಿಶಯ ಕ್ಷೇತ್ರ ಪುಷ್ಕರ ಪುದುಬೆಟ್ಟು ಭಗವಾನ್ 1008 ಶ್ರೀ ಚಂದ್ರನಾಥ ಸ್ವಾಮಿ ಜಿನಮಂದಿರದ ಪಂಚಕಲ್ಯಾಣ ಪೂರ್ವಕ ಪ್ರತಿಷ್ಠಾ ಮಹೋತ್ಸವದ 17ನೇ ವಾರ್ಷಿಕೋತ್ಸವವು ಶಿವಮೊಗ್ಗ ಜಿಲ್ಲೆಯ ಶ್ರೀ ಹೊಂಬುಜ ಅತಿಶಯ ಕ್ಷೇತ್ರದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಪಟ್ಟಾಚಾರ್ಯ ವರ್ಯ ಮಹಾಸ್ವಾಮಿಗಳ ಪರಮ ಸಾನಿಧ್ಯ ನೇತೃತ್ವ ಹಾಗೂ ಮಾರ್ಗದರ್ಶನದಲ್ಲಿ ಏ. 04, 2018 ರ ಬುಧವಾರದಂದು ಅದ್ವಾರಿಂಶಾಗಿ ನೆರವೇರಿತು.

ಏ. 4ರಂದು ಬೆಳಿಗ್ಗೆ ತೋರಣ ಮುಹೂರ್ತ, ವಿಮಾನ ಶುದ್ಧಿ, ಮಂತ್ರನಾಸ, ತಿಲಕನಾಸ, ಭಗವಾನ್ ಶ್ರೀ ಚಂದ್ರನಾಥ

ಸ್ವಾಮಿಯ ಕಲಾರೋಪಣೆ, ಮಧ್ಯಾಹ್ನ ಬಸದಿಯ ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿಗೆ ಪಂಚಾಮೃತ ಅಭಿಷೇಕ ನಂತರ ಸಾರ್ವಜನಿಕ ಅನ್ನಸಂತರ್ಪಣೆ ನಡೆಯಿತು.

ಅಪರಾಹ್ನ ಮಾತೆ ಶ್ರೀ ಪದ್ಮಾವತಿ ದೇವಿ ಹಾಗೂ ಕ್ಷೇತ್ರಪಾಲ ಆರಾಧನೆ, ಸಾಯಂಕಾಲ ಪದ್ಮಾವತಿ ದೇವಿಯ ಕಲಾರೋಪಣೆ, ರಾತ್ರಿ ಲಕ್ಷ ಹೂವಿನ ಪೂಜೆ, ಅನಂತರ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ಮಂಗಲ ಪ್ರವಚನ ಶುಭಾಶೀರ್ವಾದ, ಪದ್ಮಾವತಿ ದೇವಿಯ ಪಲ್ಲಕ್ಕಿ ಉತ್ಸವ, ಪುರ ಮೆರವಣಿಗೆ, ಕಟ್ಟಿ ಪೂಜೆಯ ಬಳಿಕ ಶ್ರೀ ಸರ್ವಾಹ್ನ ರಕ್ಷರ ಬಲಿ ಉತ್ಸವ, ಭಗವಾನ್ ಚಂದ್ರನಾಥ ಸ್ವಾಮಿಗೆ 108 ಕಲಶಾಭಿಷೇಕ ಮಹಾಪೂಜೆ, ಮಹಾಮಂಗಳಾರತಿ ನಡೆಯಿತು.

ಅರ್ಚಕ ಶ್ರೇಯಾಂಸ ಕುಮಾರ್ ಇಂದ್ರವರು ಸ್ವಾಮೀಜಿಯವರ ಪಾದ ಪೂಜೆ ನೆರವೇರಿಸಿದರು. ಬಸದಿಯ ಆಡಳಿತ ಮಂಡಳಿ ಅಧ್ಯಕ್ಷ ಬಿ. ಶತ್ರುಂಜಯ ಆರಿಗ ಪ್ರಸ್ತಾವನೆಗೈದು ಈ ಬಸದಿಯಲ್ಲಿ ಮಹಾಮಾತೆ ಪದ್ಮಾವತಿಯ ಶಕ್ತಿ ಅತಿಶಯವಾಗಿದ್ದು, ಇದರಿಂದ ಭಕ್ತರು ಈ ಮಾತೆಗೆ ಪೂಜೆ ಸಲ್ಲಿಸಿ ತಮ್ಮ ಇಷ್ಟಾರ್ಥವನ್ನು ಪೂರೈಸಿಕೊಳ್ಳುತ್ತಿದ್ದಾರೆ. ಮಂಗಳವಾರ ಮತ್ತು ಶುಕ್ರವಾರ ನಡೆಯುವ ಪರಮ ಪೂಜೆಗೆ ಭಕ್ತರ ದಂಡೆ ಸೇರುತ್ತದೆ ಎಂದರು. ಈ ಸಂದರ್ಭದಲ್ಲಿ ಆಡಳಿತ ಸಮಿತಿ ಸದಸ್ಯರು ಜೈನ ಬಾಂಧವರು, ಭಕ್ತರು, ಪೂಜಾ ಸೇವಾಕರ್ತೃಗಳು ಉಪಸ್ಥಿತರಿದ್ದರು.

## ರಾಷ್ಟ್ರಮಟ್ಟದ ಪ್ರೌಢಶಿಕ್ಷಣ ಪ್ರದರ್ಶನ ಉದ್ಘಾಟನಾ ಸಮಾರಂಭ



ಬೆಳಗಾವಿ: ವಿದ್ಯಾರ್ಥಿ ಜೀವನದಲ್ಲಿ ಪುಸ್ತಕೀಯ ಅಭ್ಯಾಸದೊಂದಿಗೆ ಪ್ರಾಯೋಗಿಕ ಅನುಭವ ಪಡೆಯುವುದು ಅವಶ್ಯಕ ಎಂದು ಖ್ಯಾತ ಉದ್ಯಮಿ, ಎಂ.ಡಿ. ನಿಲೇಶ ಚೌಗುಲೆ ಕರೆ ನೀಡಿದರು.

ಅವರು ಪ್ರತಿಷ್ಠಿತ ಮೋತಿಚಂದ ಲೆಂಗಡೆ ಭರತೇಶ ಪಾಲಿಟೆಕ್ನಿಕ್‌ನಲ್ಲಿ ಆಯೋಜಿಸಲಾಗಿದ್ದ “ಆವಿಷ್ಕಾರ-2018” ವಿದ್ಯಾರ್ಥಿಗಳು ತಯಾರಿಸಿದ ರಾಷ್ಟ್ರಮಟ್ಟದ ಪ್ರೌಢಶಿಕ್ಷಣ ಪ್ರದರ್ಶನ ಹಾಗೂ ಸ್ಪರ್ಧೆಯ ಉದ್ಘಾಟನೆಯನ್ನು ನೆರವೇರಿಸಿ ವಿದ್ಯಾರ್ಥಿಗಳನ್ನು ಉದ್ದೇಶಿಸಿ ಮಾತನಾಡಿ ವಿದ್ಯಾರ್ಥಿ ಜೀವನದಲ್ಲಿ ಇಂಥ ಪ್ರದರ್ಶನಗಳಲ್ಲಿ ಪಾಲ್ಗೊಳ್ಳುವಿಕೆಯಿಂದ ಅಧ್ಯಯನದ ಮನನವಾಗುತ್ತದೆ ಎಂದರು.

ಸಮಾರಂಭದ ಅಧ್ಯಕ್ಷತೆ ವಹಿಸಿದ್ದ ವಿನೋದ ಎಸ್. ದೊಡ್ಡಣ್ಣವರು ವಹಿಸಿದ್ದರು. ಪ್ರಾಂಶುಪಾಲರಾದ ಎಸ್.ಎನ್. ತುಳಸಿಗೇರಿ ಸ್ವಾಗತಿಸಿದರು. ಸುತ್ತಮುತ್ತಲಿನ ಪಾಲಿಟೆಕ್ನಿಕ್‌ಗಳಿಂದ 140ಕ್ಕೂ ಮೀರಿ ಪ್ರೌಢಶಿಕ್ಷಣ ಸ್ಪರ್ಧೆಯಲ್ಲಿ ಭಾಗವಹಿಸಿದ್ದು ಸುಮಾರು 600 ವಿದ್ಯಾರ್ಥಿಗಳು ಪಾಲ್ಗೊಂಡಿದ್ದಾರೆ. ಏಳು ವಿವಿಧ ವರ್ಗಗಳಲ್ಲಿ ಸ್ಪರ್ಧೆ ನಡೆಯಿತು. ಅನೇಕ ಕಾಲೇಜುಗಳ ವಿದ್ಯಾರ್ಥಿಗಳು, ಶಿಕ್ಷಕರು, ನಿರ್ಣಾಯಕರೂ ಸಮಾರಂಭದಲ್ಲಿ ಪಾಲ್ಗೊಂಡಿದ್ದರು. ಅಶೋಕ ಧನವಡೆ, ಸದಸ್ಯರು, ತಾಂತ್ರಿಕ ಸಲಹಾ ಮಂಡಳಿ, ಭರತ ಪಾಟೀಲ, ಚೇರಮನ್, ತಾಂತ್ರಿಕ ಸಲಹಾ ಮಂಡಳಿ, ಮುಂತಾದವರು ಉಪಸ್ಥಿತರಿದ್ದರು. ಕು. ರಾಮಲ್ ವಂದಿಸಿದರು.

# ಮಂಗಳೂರು ವಿ.ವಿ. ಸೆನೆಟ್‌ಗೆ 29. ನಿರ್ಮಲ್ ಕುಮಾರ್ ಜೈನ್



ಪುತ್ತೂರು : ಮಂಗಳೂರು ವಿಶ್ವವಿದ್ಯಾಲಯ ಸೆನೆಟ್ ಸದಸ್ಯರಾಗಿ ಕರ್ನಾಟಕ ಸರ್ಕಾರವು ಬಿ. ನಿರ್ಮಲ್ ಕುಮಾರ್ ಜೈನ್ ನ್ಯಾಯವಾದಿ ಮತ್ತು ನೋಟರಿ ಪಬ್ಲಿಕ್‌ರನ್ನು ಮುಂದಿನ ಮೂರು ವರ್ಷದ ಅವಧಿಗೆ ನಾಮನಿರ್ದೇಶನ ಮಾಡಿರುತ್ತಾರೆ.

ಬಿ. ನಿರ್ಮಲ್ ಕುಮಾರ್ ಜೈನ್ ನ್ಯಾಯವಾದಿ ಮತ್ತು ನೋಟರಿ ಪಬ್ಲಿಕ್ ಇವರು ಕಳೆದ ಮೂರು ದಶಕಗಳಿಂದ ಶೈಕ್ಷಣಿಕ, ಸಾಮಾಜಿಕ, ಧಾರ್ಮಿಕ, ಸಹಕಾರಿ, ಕ್ಷೇತ್ರಗಳಲ್ಲಿ ತೊಡಗಿಸಿಕೊಂಡಿರುತ್ತಾರೆ. ಹಾಗೂ ದ.ಕ. ಜಿಲ್ಲಾ ಗ್ರಾಹಕ ನ್ಯಾಯಾಲಯದ ಸದಸ್ಯರಾಗಿ, ಪುತ್ತೂರು ವಕೀಲರ ಸಂಘದ ಅಧ್ಯಕ್ಷರಾಗಿ ಸೇವೆ ಸಲ್ಲಿಸಿರುತ್ತಾರೆ. ಪುತ್ತೂರು ಜೈನ ವಿದ್ಯಾವರ್ಧಕ ಸಂಘದ ಕಾರ್ಯದರ್ಶಿಯಾಗಿದ್ದಾರೆ.

## ಪ್ರಶಸ್ತಿ ಪ್ರದಾನ ಸಮಾರಂಭ



ಡಾ. ನಿರಂಜನ್ ಕುಮಾರ್ : ಧಾರವಾಡದ ಎಸ್.ಡಿ.ಎಮ್. ವೈದ್ಯಕೀಯ ಮಹಾವಿದ್ಯಾಲಯ ಮತ್ತು ಆಸ್ಪತ್ರೆಯ ವೈದ್ಯಕೀಯ ನಿರ್ದೇಶಕರೂ ಹಾಗೂ ಖ್ಯಾತ ಪ್ರಾಸ್ಟಿಕ್ ಸರ್ಜನ್ ಆಗಿರುವ ಡಾ. ನಿರಂಜನ್ ಕುಮಾರ್‌ರವರಿಗೆ ಬಿಟ್ಟನ್ನಿನ ಗ್ಲಾಸ್ಕೊದ ರಾಯಲ್ ಕಾಲೇಜ್ ಆಫ್ ಸರ್ಜನ್ಸ್ ಮತ್ತು ಫಿಜಿಶಿಯನ್ಸ್ ಇದರ ವತಿಯಿಂದ, ಅವರು ವೈದ್ಯಕೀಯ ರಂಗದಲ್ಲಿ ಸಲ್ಲಿಸಿರುವ ಅಪ್ರತಿಮ ಸೇವೆಯನ್ನು ಗುರುತಿಸಿ ಪ್ರತಿಷ್ಠಿತ ಎಫ್.ಆರ್.ಸಿ.ಎಸ್. ಪದವಿಯನ್ನು ಪ್ರದಾನ ಮಾಡಲಾಗಿದೆ.

ಇದರ ಬೆನ್ನಲ್ಲೆ ಇತ್ತೀಚೆಗೆ ಶ್ರವಣಬೆಳಗೊಳದಲ್ಲಿ ಜರುಗಿದ ವಿಶ್ವ ಜೈನ ವೈದ್ಯರ ಸಮ್ಮೇಳನದಲ್ಲಿ ಅವರಿಗೆ ಬಾಹುಬಲಿ ಪುರಸ್ಕಾರ ಪ್ರಶಸ್ತಿಯನ್ನು ಸಹ ಪ್ರದಾನ ಮಾಡಲಾಯಿತು.

ಸ್ವಾಟ್ಲೆಂಡಿನಲ್ಲಿ ಪ್ರಾಸ್ಟಿಕ್ ಸರ್ಜನ್ ಆಗಿ ವೃತ್ತಿ ಜೀವನವನ್ನು ಆರಂಭಿಸಿದ ಶ್ರೀಯುತರು ಕಳೆದ 35 ವರ್ಷಗಳಿಂದ ಅತ್ಯಂತ ಸಂಕೀರ್ಣ ಶಸ್ತ್ರಚಿಕಿತ್ಸೆಗಳನ್ನು ನಡೆಸಿರುತ್ತಾರೆ. ನಮ್ಮ ದೇಶ ಕಂಡ ಕೆಲವೇ ಮಂದಿ ಖ್ಯಾತ ಪ್ರಾಸ್ಟಿಕ್ ಸರ್ಜನ್‌ರಲ್ಲಿ ಇವರೂ ಒಬ್ಬರು.

## ಪಂಚಕಲ್ಯಾಣ ಪ್ರತಿಷ್ಠಾ ಮಹೋತ್ಸವ

ಸೋದಾ : ಅತಿ ಪ್ರಾಚೀನ ಅತಿಶಯ ಕ್ಷೇತ್ರಗಳಲ್ಲಿ ಒಂದಾದ ಶ್ರೀ ಸ್ವಾದಿ ದಿಗಂಬರ ಜೈನ ಮಠಕ್ಕೆ ತನ್ನದೇ ಆದ ಐತಿಹಾಸಿಕ ಧಾರ್ಮಿಕ ಮಹತ್ವ ಹೊಂದಿದೆ. ಇಂತಹ ಮಠದ ಸಮಸ್ತ ಅಭಿವೃದ್ಧಿಗೆ ನಿರಂತರವಾಗಿ ಶ್ರಮಿಸಲಾಗುತ್ತಿದ್ದು, ಶಿಥಿಲವಾಗಿದ್ದ ಶ್ರೀಕ್ಷೇತ್ರದ ಮೂಲನಾಯಕರಾದ ಭಗವಾನ್ 1008 ಶ್ರೀ ನೇಮಿನಾಥ ತೀರ್ಥಂಕರರ ಬಸದಿಯನ್ನು ಪೂರ್ಣ ಶಿಲಾಮಯ ಬಸದಿಯ ನಿರ್ಮಾಣ ಮಾಡಲಾಗಿದ್ದು ಈ ನಿಮಿತ್ತ ಧಾನ ಸಂಪ್ರೋಕ್ಷಣಾ ವಿಧಿಗಳೊಡನೆ ಪಂಚಕಲ್ಯಾಣ ಮಹೋತ್ಸವವನ್ನು ಮೇ. 02 ರಿಂದ ಮೇ. 08ರವರೆಗೆ 7 ದಿನಗಳ ಕಾಲ ಏರ್ಪಡಿಸಲಾಗಿದೆ.

ಪಂಚಕಲ್ಯಾಣ ಮಹೋತ್ಸವದ ವಿವಿಧ ಕಾರ್ಯಕ್ರಮಗಳು ಆಚಾರ್ಯ ಶ್ರೀ ಗುಣಧರನಂದಿ ಮಹಾರಾಜರ ಸಾನಿಧ್ಯ, ಮುನಿಶ್ರೀ ಪುಣ್ಯಸಾಗರ ಮಹಾರಾಜರ ಉಪಸ್ಥಿತಿಯಲ್ಲಿ ನೆರವೇರಲಿದೆ.

ಇಲ್ಲಿಯ ಪ್ರಾಚೀನ ದಿಗಂಬರ ಜೈನ ಗುರುಪೀಠವನ್ನು ಅಲಂಕರಿಸಿದ ಮಠದ ಪರಮಪೂಜ್ಯ ಸ್ವಸ್ತಿಶ್ರೀ ಭಟ್ಟಾಕಲಂಕ ಭಟ್ಟಾರಕ ಮಹಾಸ್ವಾಮೀಜಿಗಳವರು ಕ್ಷೇತ್ರದ ಸರ್ವತೋಮುಖ ಅಭಿವೃದ್ಧಿಗೆ ಹಲವಾರು ಯೋಜನೆಗಳನ್ನು ರೂಪಿಸಿ ಯಶಸ್ವಿಗೊಳಿಸುತ್ತಿದ್ದು ಕ್ಷೇತ್ರದ ಮೂಲನಾಯಕ ಭಗವಾನ್ ಶ್ರೀ ನೇಮಿನಾಥ ತೀರ್ಥಂಕರರ ಬಸದಿಯ ಪುನರ್ ನಿರ್ಮಾಣವನ್ನು ಪೂರೈಸಿ ಪಂಚಕಲ್ಯಾಣ ಮಹೋತ್ಸವದ ದಿವ್ಯ ನೇತೃತ್ವವನ್ನು ವಹಿಸಲಿದ್ದಾರೆ.

ಮೇ. 02ರಂದು ಧ್ವಜಾರೋಹಣ, ಪುನರ್ ನಿರ್ಮಾಣಗೊಂಡ ಜಿನಮಂದಿರ ಉದ್ಘಾಟನೆ, ಮೇ. 03 ರಂದು ಧಾಮಸಂಪ್ರೋಕ್ಷಣೆ, ನಾಂದಿಮಂಗಲ, ಮೇ. 04 ರಂದು ಗರ್ಭಾವತರಣ ಕಲ್ಯಾಣ, ಮೇ. 05 ರಂದು ಜನ್ಮಕಲ್ಯಾಣ-ಜನ್ಮಾಭಿಷೇಕ, ಮೇ. 06ರಂದು ರಾಜಾಭಿಷೇಕ, ದೀಕ್ಷಾಕಲ್ಯಾಣ ಮತ್ತು ಕೇವಲಜ್ಞಾನಕಲ್ಯಾಣ, ಮೇ. 07 ರಂದು ಶ್ರೀ ಸಮವಸರಣ ಪೂಜೆ, ಮೋಕ್ಷಕಲ್ಯಾಣ, ಮೇ. 08 ರಂದು ಶ್ರೀ ತೀರ್ಥಂಕರರ ಕಲ್ಪದ್ರುಮ ಪೂಜೆ, ಶ್ರೀವಿಹಾರ ಪೂಜಾ ಮಹೋತ್ಸವಗಳು ನೆರವೇರಲಿವೆ.

ಪಂಚಕಲ್ಯಾಣ ಮಹೋತ್ಸವದ ನಿಮಿತ್ತ ಏಳು ದಿನಗಳ ಕಾಲ ಬೆಳಿಗ್ಗೆ ಮತ್ತು ಮಧ್ಯಾಹ್ನದಂದು ವಿವಿಧ ಆರಾಧನೆಗಳು ಏರ್ಪಟ್ಟಿರುತ್ತವೆ. ಮೇ. 02 ರಂದು ಸಿದ್ಧಚಕ್ರ ಆರಾಧನೆ-ಭಕ್ತಾಮರ ವಿಧಾನ, ಮೇ. 03 ರಂದು ಕಲಿಕುಂಡ ಆರಾಧನೆ-ಕಲ್ಯಾಣ ಮಂದಿರ ಆರಾಧನೆ, ಮೇ. 04 ರಂದು ಶಾಂತಿನಾಥ ವಿಧಾನ-ಶೃತಸ್ತಂದ ಆರಾಧನೆ, ಮೇ. 05 ರಂದು ಋಷಿಮಂಡಲ ವಿಧಾನ-ಮಹಾಮೃತ್ಯುಂಜಯ ವಿಧಾನ, ಮೇ. 06 ರಂದು ಗಣಧರ ವಲಯ ಆರಾಧನೆ-ಚತುಷ್ಪತ್ಯವೃದ್ಧಿ ವಿಧಾನ, ಮೇ. 07 ರಂದು ವಜ್ರಪಂಜರ ಆರಾಧನೆ-ಪಂಚಪರಮೇಷ್ಠಿ ವಿಧಾನ, ಮೇ. 08 ರಂದು ಕರ್ಮದಹನ ಆರಾಧನೆ-ಸರ್ವದೋಷ ಪ್ರಾಯಶ್ಚಿತ ವಿಧಾನಗಳು ನೆರವೇರಲಿವೆ.

ಜನಕಲ್ಯಾಣ ಕಾರ್ಯಕ್ರಮದಡಿಯಲ್ಲಿ 108 ಬಡ ಕುಟುಂಬದವರಿಗೆ ವಸ್ತ್ರವಿತರಣೆ, 108 ಬಡಕುಟುಂಬದವರಿಗೆ ದವಸಧಾನ್ಯ ವಿತರಣೆ, ಉಚಿತ ನೇತ್ರ, ದಂತ, ಹೃದ್ರೋಗ, ಕ್ಯಾನ್ಸರ್ ತಪಾಸಣಾ ಹಾಗೂ ಚಿಕಿತ್ಸಾ ಶಿಬಿರಗಳು, ವಿದ್ಯಾರ್ಥಿಗಳಿಗೆ ಪಠ್ಯಪುಸ್ತಕ ವಿತರಣೆ ಕಾರ್ಯಕ್ರಮಗಳು ಜರುಗಲಿವೆ.

ಈ ಮಹಾಮಹೋತ್ಸವ ಧರ್ಮ ಬಾಂಧವರು ಹೆಚ್ಚಿನ ಸಂಖ್ಯೆಯಲ್ಲಿ ಭಾಗವಹಿಸಬೇಕೆಂದು ಮಠದ ಆಡಳಿತ ಮಂಡಳಿ ತಿಳಿಸಿದೆ. ಹೆಚ್ಚಿನ ಮಾಹಿತಿಗಾಗಿ ಸಂಪರ್ಕ : 08384-279482, 09741404336, 9786713349, 9449452271.



ಶ್ರೀ ಕ್ಷೇತ್ರ ಹೊಂಬುಜ



ಜಗನ್ನಾಥ ಶ್ರೀ ಪದ್ಮಾವತಿ ದೇವಿ

ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ

ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ

ದೇವೇಂದ್ರಕೀರ್ತಿ ಭಟ್ಟಾರಕ ಪಟ್ಟಾಚಾರ್ಯವರ್ಯ ಮಹಾಸ್ವಾಮಿಗಳವರು

ಶುಭಾಶೀರ್ವಚನ

ಶ್ರೀ ಕ್ಷೇತ್ರ ಹೊಂಬುಜ

“ಮಹಾವೀರರ ಜೀವನ ಸೂತ್ರಗಳು”

ವರ್ತಮಾನ ಕಾಲದ 24ನೇ ತೀರ್ಥಂಕರರಾಗಿ ಮನುಕುಲದ ಕೀರ್ತಿಯನ್ನು ಸಾರಿದ ಕೀರ್ತಿ ಮಹಾವೀರರಿಗೆ ಸಲ್ಲುತ್ತದೆ. ವೈಶಾಲಿ ಗಣತಂತ್ರದ ಕುಂಡಲಪುರದಲ್ಲಿ ಜನಿಸಿದ ಮಹಾವೀರರು, ವರ್ಧಮಾನ, ವೀರ, ಅತಿವೀರ ಮತ್ತು ಸನ್ಯಾಸಿ ಎಂಬ ಹೆಸರುಗಳಿಂದಲೂ ಪ್ರಸಿದ್ಧಿ ಹೊಂದಿದವರು. ತನ್ನ ಯುವಾವಸ್ಥೆಯಲ್ಲಿ ಆಧ್ಯಾತ್ಮದ ಕಡೆಗೆ ಗಮನ ಹರಿಸಿ ಗೃಹತ್ಯಾಗ ಮಾಡಿ ಆತ್ಮ ಕಲ್ಯಾಣದ ದಾರಿ ಕಂಡುಕೊಂಡವರು. 42ನೇ ವಯಸ್ಸಿನಲ್ಲಿ ಕೇವಲ ಜ್ಞಾನ (ಅರಿಹಂತ) ಹೊಂದಿ, ಸಮವಸರಣವೆಂಬ ಧರ್ಮಸಭೆಯಿಂದ ಪ್ರಾಕೃತ ಭಾಷೆಯಲ್ಲಿ ಸರ್ವ ಜೀವಿಗಳಿಗೂ ಉಪಕೃತವಾಗಲೆಂಬ ಭಾವನೆಯಿಂದ ಉಪದೇಶ ಮಾಡಿದರು. ಮಹಾವೀರರ 2617ನೇ ವರ್ಷದ ಜನ್ಮಕಲ್ಯಾಣ ನಿಮಿತ್ತ ಅವರ ಕೆಲವು ಸಾರ್ವಕಾಲಿಕ ಸತ್ಯ ಸೂತ್ರಗಳನ್ನು ಇಲ್ಲಿ ನೀಡಲಾಗಿದೆ.

1) ಸಮಾಜದಲ್ಲಿ ಯಾರೊಂದಿಗೂ ಅಸೂಯೆ ಅಥವಾ ಕೇಡನ್ನು ಬಯಸದೇ ತನ್ನಂತೆ ಎಲ್ಲರೂ ಎಂಬ ಸೂತ್ರವನ್ನು ಮಹಾವೀರರು ಹೇಳಿದ್ದಾರೆ.

ಜಂ ಇಚ್ಛಸಿ ಅಪ್ಪಣತೋ, ಜಂ ಚಣ ಇಚ್ಛಸಿ ಅಪ್ಪಣತೋ |

ತಂ ಇಚ್ಛ ಪರಸ್ಸ ವಿ ಯಾ, ಎತ್ತಿಯಗಂ ಜಿಣಸಾಸಣಂ ||

ನೀನು ನಿನಗಾಗಿ ಯಾವುದನ್ನು ಬಯಸುತ್ತೀಯೋ ಅದನ್ನೇ ಬೇರೆಯವರಿಗೂ ಸಹ ಬಯಸು. ನೀನು ನಿನಗಾಗಿ ಯಾವುದನ್ನು ಇಚ್ಛಿಸುವುದಿಲ್ಲವೋ ಅದನ್ನೇ ಬೇರೆಯವರಿಗೆ ಬಯಸಬೇಡ. ಇದೇ ಜನಶಾಸನವಾಗಿದೆ.

2) ದಂಭಾಚಾರ, ತೋರಿಕೆಗಳ ಹೊರತಾಗಿ ಧರ್ಮವು ಸಂಪೂರ್ಣವಾದ ದಯಾ ಭಾವನೆಯಿಂದ ಕೂಡಿದೆ ಎಂಬುದನ್ನು ಕೆಳಗಿನಂತೆ ಹೇಳುತ್ತಾರೆ.

ಧರ್ಮೋ ಮಂಗಲ ಮುಕ್ತಿಂ, ಅಹಿಂಸಾ ಸಂಜಮೋ ತಪೋ |

ದೇವಾ ವಿ ತಂ ಣಮಂತಿ ಜಸ್ಸ ಧರ್ಮೋ ಸಯಾ ಮನೋ ||

ಧರ್ಮವು ಉತ್ಕೃಷ್ಟ ಮಂಗಲವಾಗಿದೆ. ಅಹಿಂಸೆ, ಸಂಯಮ ಮತ್ತು ತಪ (ಚಾರಿತ್ರ್ಯ) ಗಳು ಅದರ ಲಕ್ಷಣಗಳಾಗಿವೆ. ಯಾರ ಮನಸ್ಸು ಸದಾ ಧರ್ಮದಲ್ಲಿ ರಮಿಸುತ್ತಿರುವುದೋ ಅಂಥವರನ್ನು ದೇವತೆಗಳು ಕೂಡ ನಮಿಸುತ್ತಾರೆ.

3) ಪುರುಷ ಪ್ರಧಾನ ವ್ಯವಸ್ಥೆಯನ್ನು ವಿರೋಧಿಸಿದ ಮಹಾವೀರರು ಸ್ತ್ರೀ ಸನ್ಮಾನವನ್ನು ಎತ್ತಿ ಹಿಡಿದರು.

ಕಿಂ ಪುಣ ಗುಣ ಸಹಿದಾಟ, ಇತ್ತೀ ಓ ಅತ್ತಿ ವಿತ್ಥಡಜಸಾಟ |

ಪರ-ಲೋಗ-ದೇವದಾಟ, ದೇವೇಹಿಂ ವಿವಂದಣಿಜಾಟ ||

ಶಿಲಗುಣಸಂಪನ್ನ ಸ್ತ್ರೀಯರು ಸಹ ಇದ್ದಾರೆ. ಅವರ ಯಶಸ್ಸು ಎಲ್ಲ ಕಡೆಯೂ ಹರಡಿದೆ. ಅವರು ಮನುಷ್ಯ ಲೋಕದ ದೇವತೆಗಳಾಗಿದ್ದಾರೆ. ಅದಲ್ಲದೇ ದೇವತೆಗಳಿಂದ ವಂದನೀಯರಾಗಿದ್ದಾರೆ.

4) ಕ್ರೋಧಾದಿ ಕಪಾಯಗಳು ಮನುಷ್ಯನ ಉನ್ನತಿಗೆ ಅಡ್ಡಿಪಡಿಸುತ್ತವೆ. ಅವುಗಳಿಂದ ದೂರವಿರುವ ಸಲುವಾಗಿ ಆದೇಶಿಸಿರುತ್ತಾರೆ.

ಉವಸಮೇಣ ಹಣೇಕೋಹಂ, ಮಾಣಂ ಮದ್ಯವಯಾ ಜಿಣೇ |

ಮಾಯಂ ಚಜ್ಜವಭಾವೇಣ, ಲೋಭಂ ಸಂತೋಸ ಓ ಜಿಣೇ ||

ಕ್ಷಮೆಯಿಂದ ಕ್ರೋಧವನ್ನು ಹನನ ಮಾಡು. ಮಾರ್ದವದಿಂದ ಮಾನವನ್ನೂ ಜಯಿಸು. ಆರ್ಜವ (ಸರಳ) ಭಾವದಿಂದ ಮಾಯೆಯನ್ನು ಮತ್ತು ಸಂತೋಷದಿಂದ ಲೋಭವನ್ನು ಜಯಿಸು.

5) ಯಾವ ಜೀವಿಗಳೂ ದುಃಖ ಮತ್ತು ನೋವುಗಳನ್ನು ಅಪೇಕ್ಷಿಸುವುದಿಲ್ಲ. ಪರಸ್ಪರೋಪಗ್ರಹೋ ಜೀವಾನಾಂ ಎಂಬ ತತ್ವವನ್ನು ಉಪದೇಶಿಸಿರುತ್ತಾರೆ.

ಜಹ ತೋ ನ ಪಿ ಅಂ ದುಕ್ಖಂ, ಜಾಣಿಅವಮೇವ ಸವ್ವಜೀನಾಣಂ |

ಸವ್ವಾಯರಮುವಲುತ್ತೋ, ಅತ್ತೋ ವಮ್ಮೇಣ ಕುಣಸುದಯಂ ||

ಹೇಗೆ ನಿಮಗೆ ದುಃಖ ಪ್ರಿಯವಲ್ಲವೋ ಹಾಗೆಯೇ ಬೇರೆ ಎಲ್ಲಾ ಜೀವಿಗಳಿಗೂ ದುಃಖ ಪ್ರಿಯವಾದುದಲ್ಲ. ಹೀಗೆ ತಿಳಿದು ಪೂರ್ಣ ಹಾಗೂ ಸಾವಧಾನ ಪೂರ್ವಕ ಆತ್ಮಪ್ರಿಯದ ದೃಷ್ಟಿಯಿಂದ ಎಲ್ಲರ ಮೇಲೆ ದಯೆಯನ್ನು ತೋರು.

6) ಮನುಷ್ಯನಿಗೆ ಎಲ್ಲಾ ಸಂಪತ್ತುಗಳಿಗಿಂತ ಆರೋಗ್ಯ ನಿಜವಾದ ಸಂಪತ್ತು. ಶರೀರವು ಧರ್ಮ ಸಾಧನೆಗೆ ಸಹಕಾರಿಯಾಗಿರುವುದು. ಅದರ ರಕ್ಷಣೆ ಬಗ್ಗೆಯೂ ಎಚ್ಚರಿಸಿರುತ್ತಾರೆ.

ಹಿಯಾಹಾರ ಮಿಯಾಹಾರ, ಅಪ್ಪಾಹಾರ ಯ ಜೇನರಾ |

ನತೇ ವಿಜ್ಞಾ ತಿಗಿಚ್ಛಂತಿ ಅಪ್ಪಾಣಂ ತೇ ತಿಗಿಚ್ಛಾ ||

ಯಾರು ಹಿತ-ಮಿತ ಹಾಗೂ ಅಲ್ಪಾಹಾರ ಮಾಡುವರೋ ಅಂತವರಿಗೆ ಎಂದೂ ವೈದ್ಯರಿಂದ ಚಿಕಿತ್ಸೆ ಮಾಡಿಸುವ ಅವಶ್ಯಕತೆಯಿರುವುದಿಲ್ಲ. ಅವರೇ ಸ್ವಯಂ ಚಿಕಿತ್ಸಕರು. ತಮ್ಮ ಅಂತರ್ಭಾಗದಲ್ಲಿ ತೊಡಗಿರುತ್ತಾರೆ.

ಶುಭವಾಗಲಿ

(ಮಹಾವೀರ ಜಯಂತಿ ನಿಮಿತ್ತ ವಿಜಯವಾಣಿ ಪತ್ರಿಕೆಯಲ್ಲಿ ಪ್ರಕಟಗೊಂಡ ಲೇಖನ)

ಕ್ಷಮೆಯಿಂದ ದುಃಖರೂಪೀ ಕರ್ಮಗಳು ನಷ್ಟವಾಗುತ್ತದೆ.

ಬೆಳ್ತಂಗಡಿಯಲ್ಲಿ ಭ. ಮಹಾವೀರ ಸ್ವಾಮಿ ಜಯಂತ್ಯುತ್ಸವ ಆಚರಣೆ “ಕರ್ಮಗಳ ಕೊಳೆ ಕಳೆದಾಗ ಆತ್ಮನೇ ಪರಮಾತ್ಮ”

-ಪರಮಪೂಜ್ಯ ಸ್ವಸ್ತಿಶ್ರೀ ದೇವೇಂದ್ರ ಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿ



ಬೆಳ್ತಂಗಡಿ, ಮಾ. 29 : ಮನೋನಿಗ್ರಹದಿಂದ ಜನಗುಣ ಪ್ರಾಪ್ತಿ ಮಾಡಿಕೊಳ್ಳುವುದು ಹಲವಾರು ಭವಗಳಲ್ಲಿ ಮಾಡಿದ ನಿರಂತರ, ನಿಸ್ವಾರ್ಥ ಸಾಧನೆಯ ಫಲದಿಂದ ಮಾತ್ರ ಸಾಧ್ಯವಾಗುತ್ತದೆ. ಎಲ್ಲ ಕರ್ಮಗಳ ಕೊಳೆ ಕಳೆದಾಗ ಆತ್ಮನೇ ಪರಮಾತ್ಮನಾಗುತ್ತಾನೆ ಎಂದು ಹೊಂಬುಜ ಜೈನ ಮಠದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು ಹೇಳಿದರು. ಅವರು ಮಾ. 29ನೇ ಗುರುವಾರ ಇಲ್ಲಿಯ ರತ್ನತ್ರಯ ತೀರ್ಥಕ್ಷೇತ್ರದಲ್ಲಿ ಭಗವಾನ್ ಮಹಾವೀರ ಸ್ವಾಮಿ ಜಯಂತ್ಯುತ್ಸವ ಆಚರಣೆ ಸಂದರ್ಭ ಮಂಗಳ ಪ್ರವಚನ ನೀಡಿದರು.

ಆಚರಣೆಗಳು ಹಾಗೂ ನಾವು ಮಾಡುವ ಕ್ರಿಯೆಗಳು ಪರಿಶುದ್ಧವಾಗಿರಬೇಕು. ಸಕಲ ಜೀವಿಗಳಲ್ಲಿ ಕರುಣೆ, ಪರೋಪಕಾರ ಇತ್ಯಾದಿ ಭಾವನೆಗಳಿಂದ ಮನಸ್ಸು ಪವಿತ್ರವಾಗುತ್ತದೆ. ಮಹಾವೀರ ಜಯಂತಿ ಆಚರಣೆಯೊಂದಿಗೆ ನಾವು ಅವರ ತತ್ವ ಮತ್ತು ಉಪದೇಶಗಳನ್ನು ನಿಜ ಜೀವನದಲ್ಲಿ ಪಾಲನೆ ಮಾಡಬೇಕು ಎಂದರು.

ದೇವರಲ್ಲಿರುವ ಅನಂತ ಗುಣಗಳ ಪ್ರಾಪ್ತಿಗಾಗಿ ನಾವು ದೇವರ ಜಪ, ತಪ, ಧ್ಯಾನ ಇತ್ಯಾದಿ ಕಾರ್ಯಗಳನ್ನು ಮಾಡುತ್ತೇವೆ. ದೃಢ ಸಂಕಲ್ಪದಿಂದ ಜಪ, ತಪ, ಉಪವಾಸ, ವ್ರತ-ನಿಯಮಗಳ ಪಾಲನೆಯಿಂದ ಪಾಪಗಳ ಕ್ಷಯವಾಗಿ ಅಕ್ಷಯ ಸುಖವನ್ನೀಯುವ ಮೋಕ್ಷ ಪ್ರಾಪ್ತಿಯಾಗುತ್ತದೆ ಎಂದರು.

ದೇವದಲ್ಲಿ ಒಂದು ಸಾವಿರಕ್ಕೂ ಮಿಕ್ಕಿ ದಿಗಂಬರ ಮುನಿಗಳು ವಿಹಾರ, ಧರ್ಮ ಪ್ರಭಾವನೆ ಮಾಡುತ್ತಾರೆ. ದಿಗಂಬರ ಮುನಿಗಳ ದರ್ಶನ ಮತ್ತು ಸೇವೆಯಿಂದ ಪುಣ್ಯ ಸಂಚಯವಾಗುತ್ತದೆ. ಅನೇಕ ಭವಗಳಲ್ಲಿ ಮಾಡಿದ ಕಠಿಣ ಸಾಧನೆಯಿಂದ ಪಡೆಯುವ ದಿಗಂಬರತ್ವ ಶ್ರೇಷ್ಠ ಸಾಧನೆಯಾಗಿದೆ. ತೀರ್ಥಂಕರರ ಸಾಧನೆ ಹಾಗೂ ಉಪದೇಶ ನಮಗೆ ಆದರ್ಶ ಹಾಗೂ ಅನುಕರಣೀಯವಾಗಿದೆ ಎಂದರು.

ಆಡಳಿತ ಮೋಕ್ಷೇಸರ ಕೆ. ಜಯವರ್ಮರಾಜ ಬಳ್ಳಾಳ್ ನೇತೃತ್ವದಲ್ಲಿ ಬಸದಿಯ ಆಡಳಿತ ವ್ಯವಸ್ಥೆ, ಶಿಸ್ತು, ಪ್ರಶಾಂತ ಪರಿಸರ ಮತ್ತು ಸ್ವಚ್ಛತೆ ಬಗ್ಗೆ ಸ್ವಾಮೀಜಿ ಮೆಚ್ಚುಗೆ ವ್ಯಕ್ತಪಡಿಸಿದರು. ಬಸದಿಯಲ್ಲಿ ಸಾಮೂಹಿಕ ಶಾಂತಿಚಕ್ರ ಆರಾಧನೆ, ನವಕಲಶಾಭಿಷೇಕ, 108 ಕಳಶ ಮಹಾಭಿಷೇಕ, ಶ್ರೀಪದ್ಮಾವತಿ ದೇವಿಗೆ ವಿಶೇಷ ಅಲಂಕಾರ ಪೂಜೆ, ಧಾರ್ಮಿಕ ಕಾರ್ಯಕ್ರಮಗಳು ನಡೆದವು.

ವಿಜಯಲಕ್ಷ್ಮೀ ಪಿ.ಎನ್. ಆರಿಗ, ವಿನಯಾ ಜಯವರ್ಮರಾಜ ಬಲ್ಲಾಳ್, ಪ್ರಸನ್ನ ಕುಮಾರ್, ಮಲ್ಲಿಪಾಡಿ ನಮಿರಾಜ ಹೆಗ್ಡೆ ಉಪಸ್ಥಿತರಿದ್ದರು. ಬಸದಿಯ ಆಡಳಿತ ಮೋಕ್ಷೇಸರ ಕೆ. ಜಯವರ್ಮರಾಜ ಬಲ್ಲಾಳ್ ಸ್ವಾಗತಿಸಿದರು. ಶಿಕ್ಷಕ ಕೆ. ಧರಣೇಂದ್ರ ಕುಮಾರ್ ಜೈನ್ ಅವರು ವಂದಿಸಿದರು.

ಮಹಾವೀರ ಜಯಂತಿ ಆಚರಣೆ



ಕಲ್ಲೋಳಿ (ಗೋಕಾಕ) : ಸ್ಥಳೀಯ ತ್ರಿಕೂಟ ಮಂಡಿತ ಜೈನ ಬಸದಿಯಲ್ಲಿ ಭಗವಾನ್ ಶ್ರೀ ಮಹಾವೀರರ 2617ನೇ ಜನ್ಮಕಲ್ಯಾಣ ಮಹೋತ್ಸವವನ್ನು ವಿಜೃಂಭಣೆಯಿಂದ ಆಚರಿಸಲಾಯಿತು. ಶ್ರೀ ವಿದ್ಯಾ ಶೀತಲ ಅಥಣಿ, ಶ್ರೀಮತಿ ವಿಲಾಸಿನಿ ಪ್ರಕಾಶ ಗರಗಟ್ಟಿ ಶಿಲಾತಾಯಿ ರತ್ನಾಕರ ಅಥಣಿ ಭಗವಾನ್ ಮಹಾವೀರ ತೊಟ್ಟಿಲು ಕಾರ್ಯಕ್ರಮ ನಿರ್ವಹಿಸಿದರು. ಇದೇ ಸಂದರ್ಭದಲ್ಲಿ ನೆಹರೂ ಹೈಸ್ಕೂಲದಲ್ಲಿಯೂ ಭಗವಾನ್ ಮಹಾವೀರ ಭಾವಚಿತ್ರ ಪೂಜೆಯನ್ನು ಮಾಡಿ ಭಗವಾನ್ ಮಹಾವೀರ ಸಂದೇಶಗಳನ್ನು ವಿದ್ಯಾರ್ಥಿಗಳಿಗೆ ತಿಳಿಸಿ ನಂತರ ಸಿಹಿ ಹಂಚಲಾಯಿತು.



# ವಾರ್ಷಿಕ ಸ್ನೇಹ ಸಮ್ಮೇಳನ “ಸಂಸ್ಕಾರ-2018”



**ಬೆಳಗಾವಿ :** ಎಲ್ಲ ಸಂಪನ್ಮೂಲಗಳಲ್ಲಿ ಮಾನವ ಸಂಪನ್ಮೂಲ ಪ್ರಮುಖವಾದುದು. ಅದನ್ನು ಶ್ರದ್ಧೆಯಿಂದ ಬೆಳೆಸಬೇಕು. ಎಲ್ಲ ಕೌಶಲ್ಯಗಳಲ್ಲಿ ಸಂವಹನ ಕೌಶಲ್ಯ ಮುಖ್ಯವಾದದ್ದು ಎಂದು ಜಿಲ್ಲಾ ಕೈಗಾರಿಕಾ ಕೇಂದ್ರದ ಜಂಟಿ ನಿರ್ದೇಶಕರಾದ ಟಿ. ಸಿದ್ದಣ್ಣವರು ಶಗುನ್ ಗಾರ್ಡ್‌ನಲ್ಲಿ ಮೋತಿಚಂದ ಲೆಂಗಡೆ ಭರತೇಶ ಪಾಲಿಟೆಕ್ನಿಕ್ ವಾರ್ಷಿಕ ಸ್ನೇಹ ಸಮ್ಮೇಳನದಲ್ಲಿ ವಿದ್ಯಾರ್ಥಿಗಳನ್ನು ಉದ್ದೇಶಿಸಿ ಮಾತನಾಡಿದರು.

ಅಧ್ಯಕ್ಷತೆಯನ್ನು ಕಾರ್ಯದರ್ಶಿ ರಾಜೀವ ಎಸ್. ದೊಡ್ಡಣ್ಣವರ ವಹಿಸಿದ್ದರು. ಶ್ರವಣಬೆಳಗೊಳ ಮಹಾಮಸ್ತಕಾಭಿಷೇಕದಲ್ಲಿ ಭರತೇಶ ಶಿಕ್ಷಣ ಸಂಸ್ಥೆ ಸಂಘಟನೆಯ ಅಂಗವಾಗಿ ಕಾರ್ಯ ನಿರ್ವಹಿಸಿದ ಮೋತಿಚಂದ ಲೆಂಗಡೆ ಭರತೇಶ ಪಾಲಿಟೆಕ್ನಿಕ್‌ನ ಸಿಬ್ಬಂದಿ ಮತ್ತು ವಿದ್ಯಾರ್ಥಿಗಳನ್ನು ಬಾಹುಬಲಿ ಬೋಗಾರ, ಭರತ ಬಿ. ಪಾಟೀಲ ಸಲಹಾ ಸಮಿತಿ ಮಂಡಳಿಯವರನ್ನು ಸನ್ಮಾನಿಸಿದರು.

ಉದ್ಯಮಿ ಅಶೋಕ ದಾನವಾಡೆ ಉಪಸ್ಥಿತರಿದ್ದರು. ಪ್ರೇಮಚಂದ ಲೆಂಗಡೆಯವರು ವಿದ್ಯಾರ್ಥಿಗಳಾದ ರಾಹುಲ ದೊಡಕಣ್ಣವರ, ಸೋನಾಲಿವಾಣಿ ಇವರುಗಳನ್ನು ವರ್ಷದ ವಿದ್ಯಾರ್ಥಿ ಹಾಗೂ ವಿದ್ಯಾರ್ಥಿನಿ ಎಂದು ಘೋಷಿಸಿ ಸತ್ಕರಿಸಿದರು. ರಾಜ್ಯಮಟ್ಟದ ಮತ್ತು ದಕ್ಷಿಣಭಾರತದ ಅಂತರಪಾಲಿಟೆಕ್ನಿಕ್ ಕ್ರೀಡಾಕೂಟಗಳಲ್ಲಿ ಭಾಗವಹಿಸಿ 800 ಮಿ. ಓಟದ ಸ್ಪರ್ಧೆಗಳಲ್ಲಿ ಚಿನ್ನದ ಪದಕಗಳನ್ನು ಪಡೆದು ಸಂಸ್ಥೆ ಮತ್ತು ರಾಜ್ಯಕ್ಕೆ ಹೆಸರು ತಂದ ಕು. ಪ್ರಣಾಲಿ ಜಾಧವ ಮೆಕ್ಯಾನಿಕಲ್ ವಿಭಾಗದ ವಿದ್ಯಾರ್ಥಿನಿಯನ್ನು ಸನ್ಮಾನಿಸಿ, ಕಾಲೇಜಿನ ಮಹಿಳಾ ವಿಭಾಗದ ಜನರಲ್ ಚಾಂಪಿಯನ್ ಪ್ರಶಸ್ತಿಯನ್ನು ನೀಡಲಾಯಿತು. ಎಸ್.ಎನ್. ತುಳಸಿಗೇರಿ ವರದಿವಾಚನ ನೆರವೇರಿಸಿಕೊಟ್ಟರು. ಸಾಗರ ಬೆಳವಡಿ, ಉಪನ್ಯಾಸಕರು ಕಾರ್ಯಕ್ರಮ ನಿರೂಪಿಸಿದರು. ರಾಹುಲ ದೊಡಕಣ್ಣವರ ವಂದಿಸಿದರು.

## ಸ್ಥಬ್ಧ ಚಿತ್ರ ಮೆರವಣಿಗೆ



**ಹುಬ್ಬಳ್ಳಿ :** ಶ್ರವಣಬೆಳಗೊಳದಲ್ಲಿ ಶ್ರೀ ಗೊಮ್ಮಟೇಶ ಬಾಹುಬಲಿಯ ಮಸ್ತಕಾಭಿಷೇಕದ ಸಂದರ್ಭದಲ್ಲಿ 16-03-2018 ರಂದು ನಡೆದ ಭವ್ಯ ಮೆರವಣಿಗೆಯಲ್ಲಿ ಹುಬ್ಬಳ್ಳಿಯ ಶಾಂತಿನಾಥ ಮಹಿಳಾ ಸಮಾಜದ ವತಿಯಿಂದ ನಡೆದ ಗೇರುಸೊಪ್ಪೆಯ ಚತುರ್ಮುಖಿ ಬಸದಿಯ ಸ್ಥಬ್ಧ ಚಿತ್ರದ ಮೆರವಣಿಗೆಯು ಲಕ್ಷಾಂತರ ಜನರ ಮೆಚ್ಚುಗೆಯನ್ನು ಗಳಿಸಿತ್ತು.

## ಡಾ|| ವೈಶಾಖ್ ವಿದ್ಯಾಧರ್ ಮಂಗಳೂರು



**ಮಂಗಳೂರು :** ಪ್ರಸ್ತುತ ಬೆಂಗಳೂರಿನ ಜಯನಗರದಲ್ಲಿನ ಬೆಂಗಳೂರು ಆಸ್ಪತ್ರೆಯಲ್ಲಿ ವೈದ್ಯರಾಗಿರುವ ಮಂಗಳೂರು ಮೂಲದ ಡಾ|| ವೈಶಾಖ್ ವಿದ್ಯಾಧರ್‌ರವರು ಲಂಡನ್‌ನ ವೈದ್ಯರ ರಾಯಲ್ ಕಾಲೇಜ್‌ನಿಂದ ಎಂ.ಆರ್.ಸಿ.ಪಿ. ಪದವಿಯನ್ನು ಪಡೆದಿರುತ್ತಾರೆ. ಮಂಗಳೂರಿನ ಡಯಾಬಿಟಿಕ್ ಕ್ಲಿನಿಕ್‌ನ ಮಧುಮೇಹ ತಜ್ಞ ಡಾ|| ಎಂ. ವಿದ್ಯಾಧರ ಶೆಟ್ಟಿ ಮತ್ತು ಮಾಲಿನಿ ವಿದ್ಯಾಧರ ದಂಪತಿಯ ಸುಪುತ್ರ ಇವರು ಅವಿಭಜಿತ ದಕ್ಷಿಣ ಕನ್ನಡ ಜಿಲ್ಲಾ ವೈದ್ಯಾಧಿಕಾರಿಯಾಗಿದ್ದ ಸ್ಪರ್ಧಿಯ ಡಾ. ಪಿ.ಎನ್. ಆರಿಗಾರ್‌ರವರ ಮೊಮ್ಮಗರಾಗಿದ್ದಾರೆ.

## ಸಿಂಡಿಕೇಟ್ ಸದಸ್ಯರಾಗಿ ನೇಮಕ



**ತುಮಕೂರು :** ಇಲ್ಲಿಯ ವಿಶ್ವವಿದ್ಯಾಲಯದ ಸಿಂಡಿಕೇಟ್ ಸದಸ್ಯರನ್ನಾಗಿ ವಕೀಲಿ ಹಾಗೂ ಸಾಮಾಜಿಕ ಹೋರಾಟಗಾರ ಬಿ.ಜಿ. ಮಹಾವೀರರನ್ನು ಸರ್ಕಾರ ನಾಮ ನಿರ್ದೇಶನ ಮಾಡಿದೆ.

ಕಾನೂನು ಸ್ನಾತಕೋತ್ತರ ಪದವೀಧರರಾದ ಇವರು ಈ ಹಿಂದೆ ಭೂನ್ಯಾಯ ಮಂಡಳಿ ಸದಸ್ಯರಾಗಿ ಸೇವೆ ಸಲ್ಲಿಸಿದ್ದು, ವಿಶ್ವ ಲಾಂಛನ ಬದಲಾವಣೆ ವಿರುದ್ಧ ಹೋರಾಟ ಸೇರಿದಂತೆ ಹಲವಾರು ಹೋರಾಟಗಳನ್ನು ನಡೆಸಿದ್ದಾರೆ. ಶ್ರೀಕ್ಷೇತ್ರ ನರಸಿಂಹರಾಜಪುರದ ಸಿಂಹನಗದ್ದ ಬಸ್ತಿಮಠದ ಹಳೆಯ ವಿದ್ಯಾರ್ಥಿಯಾಗಿರುವ ಇವರು ತುಮಕೂರು ಜಿಲ್ಲೆ ಚಿಕ್ಕನಾಯನಹಳ್ಳಿ ತಾಲ್ಲೂಕಿನ ಬೆಳಗುಲಿ ಗ್ರಾಮದ ಜನ್ನಪ್ಪ-ಶಕುಂತಲ ದಂಪತಿಗಳ ಸುಪುತ್ರರು.

## ಚೌಟರ ಅರಮನೆ ಎಂ. ರಾಜೇಂದ್ರ ನಿಧನ



**ಮೂಡಬಿದರೆ :** ಚೌಟರ ಅರಮನೆಯ ಹಿರಿಯರಾದ ಎಂ. ರಾಜೇಂದ್ರ (81) ಸೋಮವಾರ ನಿಧನ ಹೊಂದಿದ್ದರು. ಅವರು ಪತ್ನಿ, ಪುತ್ರ ಮತ್ತು ಪುತ್ರಿಯನ್ನು ಅಗಲಿದ್ದಾರೆ.

ಮೂಡಬಿದರೆಯ ಶ್ರೀ ಮೂಡಬಿದರೆ ದಿಗಂಬರ ಜೈನ ವಿದ್ಯಾವರ್ಧಕ ಸಂಘದ ಕಾರ್ಯದರ್ಶಿಯಾಗಿ 12 ವರ್ಷ ಸೇವೆ ಸಲ್ಲಿಸಿದ್ದ ಅವರು ನಿರಂತರವಾಗಿ ಕಾರ್ಯಕಾರಿ ಸಮಿತಿಯಲ್ಲಿದ್ದರು. ವಿಶೇಷವಾಗಿ ಜೈನ ಪದವಿ ಪೂರ್ವ ಕಾಲೇಜಿಗೆ ನೂತನ ಕಟ್ಟಡ ನಿರ್ಮಿಸುವಲ್ಲಿ, ಅನುದಾನರಹಿತ ಆಂಗ್ಲಮಾಧ್ಯಮ ಶಾಲೆಯನ್ನು ಸ್ಥಾಪಿಸಿ ಬೆಳೆಸುವಲ್ಲಿ ಶ್ರಮಿಸಿದ್ದರು. ಚೌಟೆ ಅರಮನೆಯ ಇತಿಹಾಸದ ಬಗ್ಗೆ ಅಧಿಕೃತ ದಾಖಲೆಗಳನ್ನು ಕಾಪಾಡಿಕೊಂಡು ಬಂದಿದ್ದರು. ಅರಮನೆ ಬಳಿ ಪದ್ಮಾವತಿ ಕಲಾಮಂದಿರ ನಿರ್ಮಾಣಕ್ಕೆ ಅವರು ಪ್ರೇರಣೆ ನೀಡಿದ್ದರು.

ಮೂಡಬಿದರೆ ಸಾರ್ವಜನಿಕ ಶ್ರೀ ಗಣೇಶೋತ್ಸವ ಸಮಿತಿ ಉಪಾಧ್ಯಕ್ಷರಾಗಿ, ನಾಗರಕಟ್ಟೆ ಜೋಡುಕಟ್ಟೆ ಗರಡಿ ಗೌರವಾಧ್ಯಕ್ಷರಾಗಿ ಸೇವೆ ಸಲ್ಲಿಸಿದ್ದ ಅವರು ಪರಿಸರದ ಧಾರ್ಮಿಕ, ವ್ಯಾವಹಾರಿಕ, ಸಾಂಸ್ಕೃತಿಕ ಬೆಳವಣಿಗೆಗಳಲ್ಲಿ ಸಕ್ರಿಯ ಪಾತ್ರ ವಹಿಸಿದ್ದರು.

ಹೊಂಬುಜ ಜೈನ ಮಠದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು ಇವರ ಸದ್ಗತಿ ಪ್ರಾರ್ಥನೆ ಸಲ್ಲಿಸಿರುತ್ತಾರೆ.

## ಸಲಹಾ ಸಮಿತಿಯ ಸದಸ್ಯರಾಗಿ ನೇಮಕ



**ಸಾಲಿಗ್ರಾಮ :** ಕೇಂದ್ರ ಸಾಹಿತ್ಯ ಅಕಾಡೆಮಿಯ 75 ವರ್ಷಗಳ ಸುದೀರ್ಘ ಇತಿಹಾಸದ ಮುಟಗಳಲ್ಲಿ ಡಾ. ಪದ್ಮಿನಿ ನಾಗರಾಜರವರು ಕೇಂದ್ರ ಸಾಹಿತ್ಯ ಅಕಾಡೆಮಿಗೆ ಸಲಹಾ ಸಮಿತಿಯ ಸದಸ್ಯರಾಗಿ ನೇಮಕಗೊಂಡ ಪ್ರಥಮ ಜೈನ ಮಹಿಳೆಯಾಗಿದ್ದಾರೆ.

ಮೈಸೂರು ಜಿಲ್ಲೆಯ ಸಾಲಿಗ್ರಾಮದಲ್ಲಿ ಜನಿಸಿದ ಇವರು ಪಶುಸಂಗೋಪನೆ ಇಲಾಖೆಯ ಜಂಟಿ ನಿರ್ದೇಶಕರಾಗಿದ್ದ ಡಾ. ಪಾರ್ಶ್ವನಾಥ-ಪದ್ಮ ದಂಪತಿಯ ಮಗಳಾದ ಇವರು ಎಂ.ಎ. ಕನ್ನಡ (ಮೈಸೂರು ವಿವಿ) ದಲ್ಲಿ ಪ್ರಶಸ್ತಿ ಪಡೆದ ಪ್ರತಿಭಾವಂತೆ. ಜೈನಶಾಸ್ತ್ರ-ಪ್ರಾಕೃತ ಡಿಪ್ಲೋಮಾ ಪದವಿಯನ್ನು, ಅನುಪ್ರೇಕ್ಷೆ -ಒಂದು ಅಧ್ಯಯನ ಕುರಿತು ಪಿ.ಹೆಚ್‌ಡಿ ಪೂರೈಸಿದ ಸಂಶೋಧಕಿಯಾಗಿದ್ದಾರೆ.

ಪ್ರಸ್ತುತ ಇವರು ಬೆಂಗಳೂರಿನ ರಾಣಿ ಸರಳಾದೇವಿ ಪದವಿ ಕಾಲೇಜಿನಲ್ಲಿ ಕನ್ನಡ ಪ್ರಾಧ್ಯಾಪಕಿಯಾಗಿ ಸೇವೆಯನ್ನು ಸಲ್ಲಿಸುತ್ತಿದ್ದಾರೆ. ಇವರ ಕವನ, ಚುಟುಕು, ಲೇಖನ, ಬರಹಗಳು ಕನ್ನಡದ ಪ್ರಸಿದ್ಧ ಪತ್ರಿಕೆಗಳಲ್ಲಿ ಪ್ರಕಟವಾಗಿವೆ, ಅದಲ್ಲದೇ ನಾಟಕ, ದೂರದರ್ಶನ ಕಾರ್ಯಕ್ರಮಗಳು, ಜೈನ ಸಮಾಜ ಸಂಘಟನೆ, ಧಾರ್ಮಿಕ ಉಪನ್ಯಾಸಗಳಲ್ಲಿ ಭಾಗವಹಿಸಿರುತ್ತಾರೆ.

ಬೆಂಗಳೂರು ವಿಶ್ವವಿದ್ಯಾಲಯದ ಕನ್ನಡ ಉಪನ್ಯಾಸಕರ ಸಂಘದ ಚುನಾಯಿತ ಕಾರ್ಯದರ್ಶಿ, ಕರ್ನಾಟಕ ಜೈನ ಅಧ್ಯಾಪಕರ ಸಂಘದ ರಾಜ್ಯ ಕಾರ್ಯದರ್ಶಿ, ಕರ್ನಾಟಕ ಸರ್ಕಾರ ಇವರನ್ನು ರನ್ನ ಪ್ರತಿಷ್ಠಾನದ ಸದಸ್ಯೆಯಾಗಿ ನೇಮಕ ಮಾಡಿದೆ. ಸರ್ವೋದಯ ಅಂತರಾಷ್ಟ್ರೀಯ ಟ್ರಸ್ಟ್‌ನ ಕಾರ್ಯಕಾರಿ ಸಮಿತಿಯ ಸದಸ್ಯೆ, ಪದ್ಮನಾಭ ನಗರ ವನಿತಾ ಸಮಾಜದ ಕಾರ್ಯಕಾರಿ ಸಮಿತಿಯ ಸದಸ್ಯೆಯಾಗಿ ತಮ್ಮ ಅಮೂಲ್ಯವಾದ ಸಲಹೆ-ಸೂಚನೆ ನೀಡಿ ಅವುಗಳ ಉನ್ನತಿಗೆ ನಾಂದಿಯಾಗಿದ್ದಾರೆ.

ಇವರ ಕೃತಿಗಳೆಂದರೆ ಕವನ ಸಂಕಲನ, ಸಮಾಧಿ ಮೇಲಿನ ಹೂ-ನಾಟಕ, ಅವ್ವ-ಸಂಶೋಧನಾ ಕೃತಿ, ಅರಿವಿನ ಸೋಪಾನ ಅನುಪ್ರೇಕ್ಷೆಗಳು, ಜಯಧವಲಾದಿಂದ ಕಸಾಯಪಾಹುಡ ಕೃತಿಯನ್ನು ಹಿಂದಿಯಿಂದ ಕನ್ನಡಕ್ಕೆ ಅನುವಾದಿಸಿದ್ದಾರೆ.

ಇವರ ಅವ್ವ ನಾಟಕ (ಲಂಕೇಶ ಆತ್ಮಕಥೆ ಆಧರಿಸಿ) 10 ಕ್ಕೂ ಹೆಚ್ಚು ಕಡೆಗೆ ಪ್ರದರ್ಶನ ಕಂಡಿವೆ. ನಿರೀಕ್ಷೆ ಇವರ ಕಿರುಚಿತ್ರವಾಗಿದೆ.

ಇವರಿಗೆ ಇನ್ಫೋಸಿಸ್ ಸುಧಾಮೂರ್ತಿ ಪ್ರಶಸ್ತಿ, ಉಮಾದೇವಿ ದತ್ತಿನಿಧಿ ಪ್ರಶಸ್ತಿ, ಗುಡಿಬಂಡೆ ಪೂರ್ಣಿಮಾ ಪ್ರಶಸ್ತಿ, ಕಲಾಭಾರತಿ ಪ್ರಶಸ್ತಿ, ದಕ್ಷಿಣ ಪ್ರಶಸ್ತಿ ಹಾಗೂ ರಂಗಶಿಲ್ಪಿ ಪ್ರಶಸ್ತಿಗಳಿಂದ ಪುರಸ್ಕೃತರಾಗಿದ್ದಾರೆ.

ಲೇಖಕಿ, ಚಿಂತಕಿ ಡಾ. ಪದ್ಮಿನಿ ಅವರು ಜೈನ ಸಾಹಿತ್ಯ, ನಾಡು ನುಡಿ, ವಿವಿಧ ವಿಷಯಗಳ ಕುರಿತು ಪ್ರಬುದ್ಧವಾಗಿ ಮಾತನಾಡುವ ಕಲೆ ಹುಟ್ಟಿನಿಂದ ಬಂದಿದೆ. ಇವರು ಕೇಂದ್ರ ಸಾಹಿತ್ಯ ಅಕಾಡೆಮಿಯ ಸಲಹಾ ಸಮಿತಿಯ ಸದಸ್ಯರಾಗಿ ನೇಮಕ ಆಗಿದ್ದಕ್ಕೆ ಅವರಿಗೆ ಸಮಸ್ತ ಜೈನ ಸಮಾಜದ ಪರವಾಗಿ ಅಭಿನಂದನೆ ಸಲ್ಲಿಸಲಾಗಿದೆ.

# “ಜೈನ ಶ್ರಾವಕ ಸಂಸ್ಕಾರ ಸಿಂಧು” ಜೈನ ಜೀವನ ದೃಷ್ಟಿ

-ಮುಂದುವರಿದ ಭಾಗ

ಲೇಖಕರು : ಕ್ಷಲ್ಲಕ ಶ್ರೀ 105 ಯೋಗೀಶ್ವರ ಮಹಾರಾಜರಿವರು

ಭೇದ ವಿಜ್ಞಾನ : ಭೇದ ವಿಜ್ಞಾನವೆಂದರೆ ಚೈತನ್ಯ ಸ್ವರೂಪಿ ಆತ್ಮ ಹಾಗೂ ಪುದ್ಗಲರೂಪವಾದ ಸಂಯೋಗದಲ್ಲಿಯ ಶರೀರ ಮತ್ತು ಕರ್ಮ ಇವುಗಳಲ್ಲಿರುವ ಭೇದವನ್ನು ಯಥಾರ್ಥ ದೃಷ್ಟಿಯಿಂದ ತಿಳಿದುಕೊಳ್ಳುವುದೇ ಈ ಭೇದವಿಜ್ಞಾನವಾಗಿದೆ. ಈ ಭೇದ ವಿಜ್ಞಾನದಿಂದ ಆತ್ಮನ ಲಕ್ಷಣ ಜ್ಞಾನ, ದರ್ಶನಗಳೆಂದು, ಶರೀರ ಹಾಗೂ ಕರ್ಮಗಳ ಲಕ್ಷಣ, ಸ್ವರ್ಪ, ರಸ, ಗಂಧ, ವರ್ಣಗಳೆಂದು ತಿಳಿದು ಬರುವುದು. ಆದರೆ ಇಲ್ಲಿಯವರೆಗೆ ಇವೆಲ್ಲವುಗಳು ಒಂದೇ ಎಂದು ಭಾವಿಸಿದ್ದ ಕಾರಣ ಅವನಲ್ಲಿ ಮಿಥ್ಯಾತ್ವ, ಅಜ್ಞಾನ, ಅವಿರತಿ, ಯೋಗಗಳು ಉಂಟಾಗುತ್ತಿದ್ದವು. ಅದರಿಂದ ರಾಗ ದ್ವೇಷಾದಿ ಭಾವಗಳು ಉಂಟಾಗಿ ಕರ್ಮಾದಿಗಳ ಬಂಧವಾಗಿ ಸಂಸಾರಿಯಾಗಿದ್ದನು.

ಯಾವಾಗ ಆತ್ಮ ಹಾಗೂ ಶರೀರ ಮತ್ತು ಕರ್ಮಗಳ ನಡುವಿನ ಲಕ್ಷಣ ಭೇದವನ್ನು ತಿಳಿದು ಅವುಗಳನ್ನು ಪ್ರತ್ಯೇಕಗೊಳಿಸಿ ಶ್ರದ್ಧಾ ಪೂರ್ವಕವಾಗಿ ತಿಳಿಯುವನೋ ಅದುವೇ ಭೇದಜ್ಞಾನವಾಗಿದೆ. ಇದರಿಂದ ಶುದ್ಧ ಚೈತನ್ಯ ಚಮತ್ಕಾರ ಮಾತ್ರವಾದ ಆತ್ಮನ ಅನುಭವ ಮಾಡುತ್ತಾನೆ. ಆಗ ಅಧ್ಯವಸಾನಗಳ ಅಭಾವವಾಗುತ್ತದೆ. ಇದರಿಂದ ಆಸ್ತವ ಭಾವಗಳ ಅಭಾವವಾಗುತ್ತದೆ. ಆಸ್ತವ ಭಾವದ ಅಭಾವವಾದ ನಂತರ ಕರ್ಮದ ಅಭಾವವಾಗುತ್ತದೆ. ಕರ್ಮದ ಅಭಾವವಾದ ನಂತರ ನೋಕರ್ಮಗಳ ಅಭಾವವಾಗುತ್ತದೆ. ನೋಕರ್ಮಗಳ ಅಭಾವವಾದ ನಂತರ ಸಂಸಾರದ ಅಭಾವವಾಗುತ್ತದೆ. ಆಗ ಶುದ್ಧ ಆತ್ಮನ ಅನುಭವ ಉಂಟಾಗುತ್ತದೆ. ನಂತರ ಆ ಜ್ಞಾನದಲ್ಲಿಯೇ ಸ್ಥಿರಗೊಳ್ಳುತ್ತಾನೆ. ಸಿದ್ಧ ಪರಮಾತ್ಮನಾಗುತ್ತಾನೆ. ಇದನ್ನೇ ಸಮಯಸಾರದ 131ನೇ ಕಲಶದಲ್ಲಿ ಆಚಾರ್ಯ ಅಮೃತಚಂದ್ರರು ಹೀಗೆ ಹೇಳಿದ್ದಾರೆ.

“ಭೇದ ವಿಜ್ಞಾನತಃ ಸಿದ್ಧಾ ಸಿದ್ಧಾಯೇ ಕಿಲಕೇಚನಾ

ಆಸ್ತವಾ ಭಾವತೋ ಬಿದ್ಧಾ ಬಿದ್ಧಾಯೇ ಕಿಲಕೇಚನಾ||”

ಅರ್ಥ : ಯಾವ ಕೆಲವರು ಸಿದ್ಧರಾಗಿದ್ದರೆ ಅವರು ಭೇದ ವಿಜ್ಞಾನದಿಂದಲೇ ಸಿದ್ಧರಾಗಿದ್ದಾರೆ ಮತ್ತು ಯಾವ ಕೆಲವರು ಬದ್ಧರಾಗಿದ್ದಾರೆ. ಅವರು ಭೇದ ವಿಜ್ಞಾನದ ಅಭಾವದಿಂದ ಕರ್ಮದಿಂದ ಬದ್ಧರಾಗಿ ಚತುರ್ಗತಿ ಭ್ರಮಣ ಮಾಡುತ್ತಿದ್ದಾರೆ.

ಅದರಿಂದ ಯಾರಿಗೆ ಸಂಸಾರದಿಂದ ಬಿಡುಗಡೆ ಬೇಕಾಗಿದೆಯೇ ಅವರು ಅನಿವಾರ್ಯವಾಗಿ ಭೇದ ವಿಜ್ಞಾನವನ್ನು ಭಾವಿಸಲೇಬೇಕು. ಇದೊಂದೇ ಮೋಕ್ಷ ಮಾರ್ಗದ ವೊದಲ ಉಪಾಯವಿದೆ. ಗೃಹಸ್ಥಾವಸ್ಥೆಯಲ್ಲಿಯೂ ಇದನ್ನು ಭಾವಿಸುತ್ತ ಸಮ್ಯಕ್ದರ್ಶನ ಪ್ರಾಪ್ತ ಮಾಡಿಕೊಳ್ಳಬಹುದಾಗಿದೆ.

ಸಂಸಾರದಲ್ಲಿ ಸುಖ-ದುಃಖಗಳು ಇದ್ದದ್ದೇ. ಇಂದ್ರಿಯಜನ್ಯ ಸಾಂಸಾರಿಕ ಸುಖ-ದುಃಖಗಳತ್ತ ನಾವು ದೃಷ್ಟಿಯನ್ನೇ ಇಡಬಾರದು. ಇದರಿಂದ ಮಾನಸಿಕ ಆಕುಲತೆ ಆಗುವುದಿಲ್ಲ. ಸಾತಾ-ಅಸಾತಾ ಕರ್ಮೋದಯವಿರುವಾಗ ಸುಖ-ದುಃಖಗಳಾಗುತ್ತವೆ. ಈ ಸುಖ-ದುಃಖಗಳು ಪೂರ್ವಬದ್ಧ ಶುಭ-ಅಶುಭ ಕರ್ಮದ ತಾತ್ಕಾಲಿಕ ಆಟವೆಂದು ತಿಳಿಯಿರಿ. ಅವುಗಳನ್ನು ತಟಸ್ಥ ದೃಷ್ಟಿಯಿಂದ ನೋಡಿದರೆ ಮನಸ್ಸಿಗೆ ಹರ್ಷ ವಿಷಾದಗಳು ಆಗುವುದಿಲ್ಲ. ಆಗ ಆಸ್ತವ ಆಗುವುದಿಲ್ಲ. ಬಂಧ ಆಗುವುದಿಲ್ಲ. ಮುಂದೆ ಉದಯವೂ ಇಲ್ಲ. ಇದು ಅತ್ಯಂತ ಶ್ರೇಯಸ್ಕರವಾದ ಉಪಾಯವಾಗಿದೆ. ತತ್ವಜ್ಞಾನದ ಬಲದಿಂದ ಈ ದೃಷ್ಟಿಯು ಸಹಜವಾಗಿ ಪ್ರಾಪ್ತವಾಗುವುದು ಮತ್ತು ಚಿತ್ತದಲ್ಲಿಯ ಅಕುಲತೆಯನ್ನು ದೂರ ಮಾಡಲು ಸಹಾಯಕವಾಗುವುದು.

ಪ್ರಿಯ ಮತ್ತು ಶ್ರೇಯ ಇವುಗಳಲ್ಲಿ ಯಾವುದು ಶ್ರೇಷ್ಠ ?

ಜೀವನದಲ್ಲಿ ಪಂಚೇಂದ್ರಿಯಗಳಿಗೆ ಹಾಗೂ ಮನಸ್ಸಿಗೆ ಪ್ರಿಯವಾದುದನ್ನು ಪ್ರಾಪ್ತಿ ಮಾಡಿಕೊಳ್ಳುವುದಕ್ಕಿಂತ ಆತ್ಮನಿಗೆ 'ಶ್ರೇಯ' ವಾದುದನ್ನು ಪಡೆದುಕೊಳ್ಳಲು ಪ್ರಯತ್ನಿಸುವುದು ಶ್ರೇಯಸ್ಕರವಾಗಿದೆ. ದೇಹ ಪ್ರಧಾನ ದೇಷ್ಟಿಯುಳ್ಳವರಿಗೆ ಇಂದ್ರಿಯಗಳಿಗೆ ಪ್ರಿಯವಾದುದು ಶ್ರೇಯವೆನಿಸುತ್ತದೆ. ಆದುದರಿಂದ ಜೀವನದ ತುಂಬ ಅದನ್ನು ಪ್ರಾಪ್ತ ಮಾಡಿಕೊಳ್ಳಲು ಹಗಲು ರಾತ್ರಿ ತಮ್ಮ ಶಕ್ತಿಯನ್ನು ವಿನಿಯೋಗಿಸುತ್ತಾರೆ. ಕೊನೆಗೂ ನಿರಾಶರಾಗಿ ಜೀವನವನ್ನು ದುಃಖದಲ್ಲಿ ಅಂತ್ಯಗೊಳಿಸುತ್ತಾರೆ. ಆದರೆ ಆತ್ಮನ ಯಥಾರ್ಥ ಅರಿವು ಇರುವವರು 'ಸಮ್ಯಕ್ದರ್ಶನ ಜ್ಞಾನ ಚಾರಿತ್ರಗಳ'

ಪ್ರಾಪ್ತಿಗಾಗಿ ನಿರಂತರ ತತ್ಪರರಿರುತ್ತಾರೆ ಮತ್ತು ನಿರ್ಮಲ ಪರಿಣಾಮ ಹಾಗೂ ಶ್ರದ್ಧೆಯಿಂದ ನಡೆದು ಯಶಸ್ವಿ ಆಗುತ್ತಾರೆ. ಇದು ಜೀವನದ ಯಶಸ್ವಿ ಫಲವಿದೆ.

ಸಮತಾಭಾವ : ಸಾಮಾಯಿಕ ಪಾಠದಲ್ಲಿ ಆಚಾರ್ಯ ಅಮಿತಗತಿಯವರು ಮೊದಲ ಪದ್ಯದಲ್ಲಿ

“ಸತ್ವೇಷು ಮೈತ್ರಿಂ ಗುಣೇಷು ಪ್ರಮೋದಂ ಕ್ಷಿಷ್ಣೇಷು ಜೀವೇಷು ಕೃಪಾಪರತ್ವಂ

ಮಾಧ್ಯಸ್ಥಭಾವಂ ವಿಪರೀತ ವೃತ್ತೌ ಸದಾ ಮಮತ್ವಾ ವಿಧಿಧಾತು ದೇವಃ||”

ಅರ್ಥ : ಹೇ ಭಗವಾನ್ ! ಸಮಸ್ತ ಪ್ರಾಣಿಗಳಲ್ಲಿ ಮೈತ್ರಿ ಭಾವನೆಯನ್ನು, ಗುಣವಂತ ಹಾಗೂ ಶ್ರೇಷ್ಠ ಜನರ ಕುರಿತು ಪ್ರಮೋದ ಹಾಗೂ ಆದರದ ಭಾವನೆಯನ್ನು, ದುಃಖಿ ಜನರ ವಿಷಯದಲ್ಲಿ ದಯಾ ಭಾವನೆಯನ್ನು ಮತ್ತು ವಿಪರೀತ ವೃತ್ತಿಯುಳ್ಳವರ ಕುರಿತು ಮಾಧ್ಯಸ್ಥ ಭಾವನೆಯನ್ನು ನನ್ನ ಆತ್ಮನು ಸದಾಕಾಲ ತಾಳಲಿ. ಈ ಭಾವನೆಗಳು ವ್ಯಕ್ತಿಯ ಉನ್ನತ ಜೀವನಕ್ಕೆ ಆದರ್ಶಪ್ರಾಯವಾಗಿವೆ. ಅವುಗಳನ್ನು ನಾವು ಎಷ್ಟು ಪ್ರಮಾಣದಲ್ಲಿ ಅಳವಡಿಸಿಕೊಳ್ಳುತ್ತೇವೆಯೋ ಅಷ್ಟು ಪ್ರಮಾಣದಲ್ಲಿ ನಮ್ಮ ವಿಕಾಸ ಹಾಗೂ ಸಾತ್ವಿಕ ಆನಂದ ಹೆಚ್ಚುತ್ತದೆ. ಜೀವನ ಮಟ್ಟವು ಉನ್ನತಿ ಹೊಂದುತ್ತದೆ. ಇನ್ನೂ ಧ್ಯೇಯ ಸಿದ್ಧಿಗಾಗಿ ಸಮ್ಯಕ್ದರ್ಶನದ ನಿಶಂಕಾದಿ ಎಂಟು ಅಂಗಗಳನ್ನು ನಿರ್ದೋಷವಾಗಿ ಪಾಲಿಸುವುದು ಅತ್ಯಂತ ಅವಶ್ಯವಿದೆ. ಮೊದಲಿನ ನಾಲ್ಕು ಅಂಗಗಳು ವ್ಯಕ್ತಿಯ ವಿಕಾಸಕ್ಕೋಸ್ಕರವಾದರೆ ಉಳಿದ ನಾಲ್ಕು ಅಂಗಗಳು ವ್ಯಕ್ತಿ ಹಾಗೂ ಸಮಾಜ ಸುಧಾರಣೆಗಾಗಿ ಅತ್ಯಂತ ಉಪಯುಕ್ತವಾಗಿರುತ್ತದೆ.

ಯಶಸ್ವಿ ಆದರ್ಶ ಜೀವನಕ್ಕಾಗಿ :

ಜೈನಾಚಾರ್ಯರು ಯಶಸ್ವಿ ಆದರ್ಶ ಜೀವನಕ್ಕಾಗಿ ಧರ್ಮ, ಅರ್ಥ, ಕಾಮ ಮತ್ತು ಮೋಕ್ಷ ಎಂಬ ನಾಲ್ಕು ಪುರುಷಾರ್ಥಗಳನ್ನು ಹೇಳಿದ್ದಾರೆ. ಅವುಗಳಲ್ಲಿ ಮೊದಲನೇ ಮೂರು ಪುರುಷಾರ್ಥಗಳು ಸಂತುಲನ ಜೀವನಕ್ಕಾಗಿ ಮತ್ತು ಸಫಲ ಜೀವನದ ಸೂತ್ರಗಳಾಗಿವೆ.

‘ಕ್ವತ್ತ ಚೂಡಾಮಣಿ’ಯಲ್ಲಿ ವಾದೀಭಸಿಂಹ ಸೂರಿಯವರು ಹೀಗೆ ಹೇಳಿದ್ದಾರೆ.

“ಪರಸ್ಪರಾವಿರೋಧೇನ ತಿವರ್ಗೋಯದಿ ಸೇವ್ಯತೇ ಅನರ್ಗಲಮತಃ ಸೌಖ್ಯಮಪವರ್ಗೋಪ್ಯನುಕ್ರಮಾತ್ ||”

ಅರ್ಥ : ಮೊದಲಿನ ಮೂರು ಪುರುಷಾರ್ಥಗಳು ಯೋಗ್ಯ ರೀತಿಯಿಂದ ಸಂತುಲಿತ ಪಾಲನೆಯಾದರೆ ಸಾಂಸಾರಿಕ ಜೀವನವು ಸುಖರೂಪವಾಗಿ ಸಾಗಿ ಕ್ರಮದಿಂದ ಮೋಕ್ಷ ಪುರುಷಾರ್ಥವೂ ಕೂಡ ಪ್ರಾಪ್ತವಾಗುತ್ತದೆ.

ಪಂ. ಆಶಾಧರರು: ಅರ್ಥ ಮತ್ತು ಕಾಮ ಪುರುಷಾರ್ಥಗಳ ಮೂಲಕ ಯಶಸ್ಸು ಹಾಗೂ ಇಂದ್ರಿಯ ಸುಖ ಪ್ರಾಪ್ತವಾಗುತ್ತವೆ. ಧರ್ಮ ಪುರುಷಾರ್ಥವು ಇವುಗಳೊಂದಿಗೆ ಸೇರ್ಪಡೆಗೊಂಡರೆ ಗೃಹಸ್ಥ ಜೀವನ ಸಫಲವಾಗುವೆಂದು ಹೇಳಿರುತ್ತಾರೆ.

ಕೇವಲ ವಿಜ್ಞಾನವು ವಿನಾಶಕಾರಿ :

ಆಧುನಿಕ ಜಗತ್ತಿನಲ್ಲಿ ಎಲ್ಲರೂ ಹಣ ಸಂಪಾದನೆ ಹಾಗೂ ಇಂದ್ರಿಯ ಭೋಗಗಳಲ್ಲಿ ಮಗ್ನರಾಗಿದ್ದಾರೆ. ಇವುಗಳ ಶತಾಂಶದಷ್ಟು ಸಹ ಧರ್ಮ ಸಾಧನೆಗೆ ಪ್ರಯತ್ನಿಸುವುದಿಲ್ಲ. ಎಲ್ಲಾ ಕಡೆಗೂ ಈ ಧರ್ಮ ವಿಮುಖತೆ ಕಂಡು ಬರುತ್ತದೆ. ಇದರಿಂದ ವ್ಯಕ್ತಿ ಹಾಗೂ ಸಮಾಜದ ನೈತಿಕ ಮಟ್ಟ ಕುಸಿಯತೊಡಗಿದೆ. ಸಮಾಜ ಸುಧಾರಣೆ ಮತ್ತು ಸಂಸ್ಕೃತಿಯ ರಕ್ಷಣೆಯ ದೃಷ್ಟಿಯಿಂದ ಚಿಂತನೆಯ ವಿಷಯವಾಗಿದೆ. ಆದ್ದರಿಂದ ಜೀವನದಲ್ಲಿ ಪ್ರಾಪ್ತವಾದ ಸಂಪತ್ತು, ಸಮಯ ಮತ್ತು ಆರೋಗ್ಯ ಇವುಗಳ ಉಪಯೋಗವನ್ನು ಧರ್ಮ ಸಾಧನೆ, ತತ್ವಾಭ್ಯಾಸ ಹಾಗೂ ಆತ್ಮವಿಶ್ವಾಸ ಇವುಗಳಿಗಾಗಿ ಮಾಡದೇ ಹೋದರೆ ಅವನು ಮನುಷ್ಯನಾಗಿಯೂ ವೃಥಾವೆಂದೇ ಹೇಳಬೇಕಾಗುತ್ತದೆ. ಇಂದು ವಿಜ್ಞಾನವು ವೇಗವಾಗಿ ಸಾಗುತ್ತಲಿದೆ. ವ್ಯಕ್ತಿಯ ಜೀವನದ ಪ್ರತಿಯೊಂದು ಸ್ತರದಲ್ಲಿ ತನ್ನ ಪ್ರಭಾವವನ್ನು ಹಾಕುತ್ತಲಿದೆ. ಇದರಿಂದ ವ್ಯಕ್ತಿ ಪರತಂತ್ರವಾಗುತ್ತಿದ್ದಾನೆ. ಅವನಲ್ಲಿ ಆತ್ಮನ ಕುರಿತಾದ ಲಕ್ಷ್ಯ ದೂರಾಗತೊಡಗಿದೆ. ಆದ್ದರಿಂದ ಆತ್ಮನ ಕುರಿತಾದ ಜ್ಞಾನ ಸ್ವರೂಪವಾದ ಅರಿವು ಬೆಳೆಯದಿದ್ದರೆ ಆ ವಿಜ್ಞಾನವು ಆತ್ಮ

ನಾಶಕ್ಕೆ ಕಾರಣವಾಗುವುದು ನಿಶ್ಚಿತ.

ಆಚಾರ್ಯ ವಿನೋಬಾ ಭಾವೆಯವರು : ವಿಜ್ಞಾನ ಮತ್ತು ಆತ್ಮಜ್ಞಾನ ಇವೆರಡನ್ನು ಒಟ್ಟುಗೂಡಿಸುವುದೇ ಸಮಾಜದ ದೃಷ್ಟಿಯಿಂದ ಉಪಯುಕ್ತವಾಗುತ್ತದೆ. ಆತ್ಮಜ್ಞಾನರಹಿತ ಜ್ಞಾನವಾದ ವಿಜ್ಞಾನವು ಮಾನವನನ್ನು ವಿನಾಶದತ್ತ ಒಯ್ಯದೇ ಇರಲಾರದು. ಭೌತಿಕ ಉನ್ನತಿಯ ಕಾಮ, ಕ್ರೋಧದ ವಿಕಾರ ಹಾಗೂ ಸಂಘರ್ಷಕ್ಕೆ ನಿಮಿತ್ತವಾಗಬಹುದು. ಆದ್ದರಿಂದ ಧರ್ಮ ಮತ್ತು ಧರ್ಮಾಚರಣೆಯ ಸೂತ್ರಗಳನ್ನು ತಿಳಿದು ಆಚರಿಸಬೇಕಾದುದು ಅತ್ಯಂತ ಅವಶ್ಯವಿದೆ.

ಯಥಾರ್ಥ ಆನಂದಕ್ಕಾಗಿ :

ಮಾನವ ಜೀವನವನ್ನು ಅವಲೋಕಿಸಿದಾಗ ವ್ಯಕ್ತಿಯಿಂದ ಹಿಡಿದು ಚಕ್ರವರ್ತಿಗಳ ಜೀವನದಲ್ಲಿ ಉಂಟಾದ ಸಂಘರ್ಷಗಳಿಂದಾಗಿ ಏನೆಲ್ಲವುಗಳು ನಾಶ ಹೊಂದಿವೆ. ಅದರ ಪುನರಾವರ್ತಿ ಆಗಬಾರದೆಂದಿದ್ದರೆ ಜೀವನದಲ್ಲಿ ಧರ್ಮ ಪುರುಷಾರ್ಥಕ್ಕೆ ಯೋಗ್ಯ ಅಂದರೆ ಪ್ರಥಮ ಪ್ರಾಸ್ತವ್ಯ ನೀಡುವುದು ಅವಶ್ಯವಿದೆ. ಯಾವಾಗ ಚಿತ್ತದ ಅಕುಲತೆ, ರೂಪಾವೇಷ, ದುಃಖಿ ಕ್ಲೇಶಾದಿಗಳು ದೂರವಾಗಿ ಶಾಂತಿ ಸಮಾಧಾನಗಳಲ್ಲಿ ಜೀವಿಸ್ಥಿರಗೊಂಡಾಗ ನಿಜವಾದ ಅಂದರೆ ಯಥಾರ್ಥ ಆನಂದ ಲಭಿಸುವುದು. ಇದಕ್ಕಾಗಿ ಪುರುಷಾರ್ಥಗಳ ಸಂತುಲಿತ ಉಂಟಾದರೆ ಮಾತ್ರ ನಾಲ್ಕನೇ ಪುರುಷಾರ್ಥವಾದ ಮೋಕ್ಷ ಪುರುಷಾರ್ಥವು ಪ್ರಾಪ್ತವಾಗುತ್ತದೆ.

ಇದೇ ರೀತಿಯಾಗಿ ಸತ್ಯ, ಅಹಿಂಸೆ, ಅಚೌರ್ಯ, ಅಪರಿಗ್ರಹ, ಅನೇಕಾಂತವಾದ, ಸದಾಚಾರ, ನಿಗರ್ವಿ, ದೇವಗುರು ಶಾಸ್ತ್ರಗಳಲ್ಲಿ ಹಾಗೂ ತನ್ಮಾತೃನಲ್ಲಿ ಯಥಾರ್ಥ ಶ್ರದ್ಧೆ ಇಂತಹ ಅನೇಕ ತತ್ವಗಳನ್ನು ಪಾಲಿಸುತ್ತಾ ಜೀವನವನ್ನು ಧನ್ಯಮಯವಾಗಿ ಮಾಡಿಕೊಳ್ಳುವುದು. ತನ್ಮಾತೃನಲ್ಲಿ ಶ್ರದ್ಧೆ, ಜ್ಞಾನ ಹಾಗೂ ತನ್ಮಾತೃನಲ್ಲಿ ಲೀನವಾಗುವುದು ಇವುಗಳಿಗೆ ರತ್ನತ್ರಯವೆಂದು ಕರೆಯುತ್ತಾರೆ. ಸಮ್ಯಕ್ದರ್ಶನ ಪ್ರಾಪ್ತವಾದೊಡನೆ ಅವನಿಂದ ಧನ್ಯವಾಗಲು ಪ್ರಾರಂಭವಾಗುತ್ತದೆ. ಇದನ್ನೇ ಆಚಾರ್ಯರು ಶ್ರಾವಕನು ಭಾವಿಸಬೇಕಾದ ಹಾಗೂ ಆಚರಿಸಬೇಕಾದವುಗಳನ್ನು ಸಂಕ್ಷಿಪ್ತವಾಗಿ ಕೆಳಗಿನ ಮಾತುಗಳನ್ನು ಚೆನ್ನಾಗಿ ಯೋಚಿಸಲು ಆಚಾರ್ಯರು 'ಸಮಾಧಿ ಭಕ್ತಿ' ಯಲ್ಲಿ ಹೀಗೆ ಹೇಳಿದ್ದಾರೆ.

“ಶಾಸ್ತ್ರಾಭ್ಯಾಸೋ ಜನಪತಿ ನುತಿಃ ಸಂಗತಿಃ ಸರ್ವದಾಯ್ಯಃ ಸದ್ವ್ರತ್ತಾನಾಂ ಗುಣಗಣಕಥಾ ದೋಷವಾದೇಚ ಮೌನಿಮ್ |

ಸರ್ವಸ್ಯಾಪಿ ಪ್ರಿಯ ಹಿತವಚೋ ಭಾವನಾಚಾತ್ಮತತ್ವೇ |

ಸಂಪದ್ಯಂತಾ ಮಮ ಭವಭವೇ ಯಾವದೇತೇ ಪವರ್ಗಃ ||”

ಅರ್ಥ : 1) ದಿನಾಲು ತತ್ವಾಭ್ಯಾಸಕ್ಕಾಗಿ ಶಾಸ್ತ್ರ ಸ್ವಾಧ್ಯಾಯ 2) ಜಿನೇಂದ್ರವಂದನೆ, ಪೂಜೆ, ಭಕ್ತಿ 3) ಯಾವಾಗಲೂ ಸಜ್ಜನರ ಸಹವಾಸ 4) ಸತ್ ಪ್ರವೃತ್ತಿ ಶ್ರೇಷ್ಠ ಜನರ ಚಿರಿತ್ರೆಯ ಪಠಣ, ಅವರ ಗುಣ ಕಥೆಗಳ ಶ್ರವಣ 5) ಇನ್ನೊಬ್ಬರ ದೋಷಗಳು ಕಂಡಾಗ ಮೌನ 6) ಎಲ್ಲರೊಡನೆ ಹಿತಮಿತ ಪ್ರಿಯ ಮಾತುಗಳು 7) ಆತ್ಮ ಸ್ವರೂಪವನ್ನು ಏಕಾಗ್ರತೆಯಿಂದ ಚಿಂತಿಸುವುದು.

ಈ ಎಲ್ಲ ಗುಣ ಸ್ವಭಾವಗಳು ನನಗೆ ಅಪವರ್ಗ ಅಂದರೆ ಮೋಕ್ಷ ಪ್ರಾಪ್ತವಾಗುವಂತಹ ಲಭಿಸಲಿ ಎಂದು ಭಾವಿಸಲು ಹೇಳಿದ್ದಾರೆ.

ಭಗವಂತರ ದರ್ಶನ ಮಾಡುವಾಗ ಧನಾದಿ ಆರೋಗ್ಯ ಭಾಗ್ಯಗಳನ್ನು ಬೇಡುವ ಬದಲು ಮೇಲಿನ ಏಳು ಮಾತುಗಳನ್ನು ಬೇಡತಕ್ಕದ್ದು. ಬೇಡಿದರೆ ಭಗವಂತರೇನು ಕೊಡುವಂತಿಲ್ಲ. ಆದರೆ ಪರಿಣಾಮ ಆತ್ಮನಲ್ಲಿ ಸಹಜವಾಗಿ ಶುಭ ಪರಿಣಾಮ ಉಂಟಾಗುವುದು. ಏನೂ ಬೇಡದೇ ಇರುವುದು ಎಲ್ಲಕ್ಕಿಂತಲೂ ಉತ್ತಮವಾಗಿದೆ. ಆತ್ಮ ಸಾಧನೆಗೆ ಬಾಹ್ಯ ಹಾಗೂ ಅಭ್ಯಂತರ ಶುದ್ಧಿಗಾಗಿ ನಿಮಿತ್ತವಾದ ಭಾವನೆಯನ್ನು ಭಾವಿಸಬೇಕು. ಇದು ಜೈನ ಜೀವನ ದೃಷ್ಟಿಯಾಗಿದೆ. ಆತ್ಮ ಹಿತೈಷಿಗಳು ಯಾವಾಗಲೂ ಆತ್ಮನ ಉನ್ನತಿಗಾಗಿ ಅಂದರೆ ಶುದ್ಧಿಗಾಗಿಯೇ ತಮ್ಮ ಧರ್ಮ ಪುರುಷಾರ್ಥದಲ್ಲಿ ನಿಮಗ್ನರಾಗಿರುತ್ತಾರೆ. ಆತ್ಮನನ್ನು ಮೋಕ್ಷಕ್ಕೆ ತಲುಪಿಸುವುದೇ ಜೈನ ಜೀವನ ದೃಷ್ಟಿಯಾಗಿದೆ.

ಎಲ್ಲರಿಗೂ ಮಂಗಲವಾಗಲಿ.

**ರಾಜ್ಯಾದ್ಯಂತ ಮಹಾವೀರ ಜಯಂತಿ ಆಚರಣೆ**



**ಬೆಂಗಳೂರು :** ಇಲ್ಲಿಯ ಉತ್ತರ ಜೈನ ಸಮಾಜದ ವತಿಯಿಂದ 2018ನೇ ಭಗವಾನ್ ಶ್ರೀ ಮಹಾವೀರ ಜಯಂತಿಯನ್ನು ಏ. 01ರ ಭಾನುವಾರ ಬೆಂಗಳೂರು ನಗರ ಜಿಲ್ಲೆಯ ಪೂಜೆ, ಸೋಲದೇವನಹಳ್ಳಿ ಹೆಸರುಗಟ್ಟ ಮುಖ್ಯ ರಸ್ತೆಯ ಆಚಾರ್ಯ ಇಂಜಿನಿಯರಿಂಗ್ ಕಾಲೇಜು ಹತ್ತಿರ ಇರುವ ಶ್ರೀ ಪದ್ಮಾವತಿ ಕಲ್ಯಾಣ ಮಂಟಪದಲ್ಲಿ ಸಭೆ ಮತ್ತು ಸಾಂಸ್ಕೃತಿಕ ಕಾರ್ಯಕ್ರಮಗಳೊಂದಿಗೆ ವಿಜೃಂಭಣೆಯಿಂದ ಆಚರಿಸಲಾಯಿತು

ಅಂದು ನಡೆದ ಧಾರ್ಮಿಕ ಸಮಾರಂಭದಲ್ಲಿ ಬೆಂಗಳೂರಿನ ಭಾರತೀಯ ಜೈನ್ ಮಿಲನ್, ಜೋನ್-8ರ ಮಾನ್ಯ ಅಧ್ಯಕ್ಷರಾದ ಧರ್ಮಸ್ಥಳದ ಶ್ರೀಮತಿ ಅನಿತಾ ಸುರೇಂದ್ರಕುಮಾರ್‌ರವರ ಸಮಾಜ ಸೇವೆಗಾಗಿ ಮತ್ತು ಚಾಕ್‌ಪೀಸ್‌ನಲ್ಲಿ ಕಲೆ ಅರಳಿಸುವ ಮುದಿಗರೆಯ ಸೂಕ್ಷ್ಮ ಶಿಲ್ಪಕಲಾವಿದರು ಹಾಗೂ ಸಾಪ್‌ವೇರ್ ಇಂಜಿನಿಯರ್ ಆದ ಶ್ರೀ ಸಚಿನ್ ಸಂಘರವರನ್ನು ಸನ್ಮಾನಿಸಲಾಯಿತು. ಮುಖ್ಯ ಅತಿಥಿಗಳಾಗಿ ಭಾಗವಹಿಸಿದ್ದ ದಾವಣಗೆರೆಯ ಪ್ರಾಚಾರ್ಯರು, ಬರಹಗಾರರಾದ ಶ್ರೀ ಗುರುರಾಜ್ ಮತ್ತು ಬೆಂಗಳೂರಿನ ವಿಶ್ರಾಂತ ಡೀನ್ ವೆಚೆರಿನರ ಯೂನಿವರ್ಸಿಟಿಯ ಡಾ.ಕೆ.ಎಸ್. ಪ್ರತಾಪ್‌ಕುಮಾರ್‌ರವರು ಉಪನ್ಯಾಸ ನೀಡಿದರು. ಬೆಂಗಳೂರು ಉತ್ತರ ಜೈನ ಸಮಾಜದ ಅಧ್ಯಕ್ಷರಾದ ಶ್ರೀ ಬಿ. ಧರಣೇಂದ್ರಯ್ಯರವರು ಅಧ್ಯಕ್ಷತೆ ವಹಿಸಿದ್ದರು. ಮಹಿಳಾ ವಿಭಾಗದ ಅಧ್ಯಕ್ಷರಾದ ಶ್ರೀಮತಿ ಪದ್ಮಾವತಿ ಮಹಾವೀರ ಬಸ್ತಿ, ಯುವ ವಿಭಾಗದ ಅಧ್ಯಕ್ಷರಾದ ಜಿನೇಂದ್ರ ಎಂ.ಎಂ. ರವರು ಹಾಜರಿದ್ದರು ಈ ಕಾರ್ಯಕ್ರಮಕ್ಕೆ ಸಮಸ್ತ ಜೈನ ಬಾಂಧವರು ಹೆಚ್ಚಿನ ಸಂಖ್ಯೆಯಲ್ಲಿ ಭಾಗವಹಿಸಿ ಕಾರ್ಯಕ್ರಮವನ್ನು ಯಶಸ್ವಿಗೊಳಿಸುತ್ತಾರೆ

**ಹಾವೇರಿ :** ರಾಜ ಮನೆತನದಲ್ಲಿ ಜನಿಸಿದ ಭಗವಾನ್ ಶ್ರೀ 1008 ಮಹಾವೀರ ಸ್ವಾಮಿ ಸಕಲ ಭೋಗ-ಭಾಗ್ಯಗಳನ್ನು ತೊರೆದು ಧೀರ್ಘ ತಪ್ಪಿಸಿನ ಮೂಲಕ ಜ್ಞಾನದ ಬೆಳಕು ಕಂಡುಕೊಂಡರು. ಸಮಾಜದಲ್ಲಿ ಮೂಡನಂಬಿಕೆ ಪ್ರಾಣಿಬಲಿಯಂತಹ ಅನಿಷ್ಟ ಆಚರಣೆಗಳನ್ನು ತೊಡದು ಹಾಕಿ ಅಹಿಂಸೆ ಮತ್ತು ಸಮಾನತೆ ಸಂದೇಶಗಳನ್ನು ಸಲಿದರು. ಜೈನ ಧರ್ಮದಲ್ಲಿ ಭಗವಾನ್ ಶ್ರೀ 1008 ಮಹಾವೀರರು 24ನೇ ತೀರ್ಥಂಕರರಾಗಿ ಕಠಿಣ ತಪಸ್ಸು ಮಾಡಿ ಕೇವಲ ಜ್ಞಾನ ಸಂಪಾದಿಸಿ ಜಗತ್ತಿಗೆ ಶಾಂತಿಯ ಸಂದೇಶ ಜೀವಿಸು ಜೀವಿಸಲು ಬಿಡು, ಅಹಿಂಸಾ ಪರಮೋಧರ್ಮ ಎಂಬ ಅನೇಕ ವಾಣಿಗಳನ್ನು ಶ್ರೀ ಮಹಾವೀರ ತೀರ್ಥಂಕರರು ಜಗತ್ತಿಗೆ ತಿಳಿಸಿದ್ದಾರೆ ಎಂದು ಕನ್ನಡ ಮತ್ತು ಸಂಸ್ಕೃತಿ ಇಲಾಖೆಯ ನಿರ್ದೇಶಕ ಕೆ. ನಾಗರಾಜ ಮಾತನಾಡಿದರು.

ಇವರು ಹಾವೇರಿ ನಗರದ ಬಸ್ತಿ ಓಣಿಯಲ್ಲಿ ಜಿಲ್ಲಾ ಆಡಳಿತ ಜಿಲ್ಲಾ ಪಂಚಾಯತ್ ಹಾಗೂ ಕನ್ನಡ ಮತ್ತು ಸಂಸ್ಕೃತಿ ಇಲಾಕೆ ಹಾಗೂ ಸಮಸ್ತ ಜೈನ್ ಸಮಾಜದ ವತಿಯಿಂದ ಮಹಾವೀರ ಜಯಂತಿ ಕಾರ್ಯಕ್ರಮವನ್ನು ಉದ್ಘಾಟಿಸಿ ಮಾತನಾಡಿದರು.

ರತ್ನತ್ರಯ ಮಹಿಳಾ ಮಂಡಳದ ಉಷಾ ಕಳಸೂರು ಮತ್ತು ಸಂಗಡದವರು ಪ್ರಾರ್ಥನಾ ಗೀತೆ ಹಾಡಿದರು. ಪುಷ್ಪಾ ಕಳಸೂರು ಮತ್ತು ಸಂಗಡಿಗರು ನಾಡಗೀತೆ ಹಾಡಿದರು. ಎಸ್.ಎ. ವಜ್ರಕುಮಾರ್ ಸ್ವಾಗತಿಸಿದರು. ಭರತರಾಜ ಹಜಾರಿ ನಿರೂಪಿಸಿದರು. ಮಹಾವೀರ ಕಳಸೂರು ವಂದಿಸಿದರು.

**ತುಮಕೂರು ಜಿಲ್ಲೆ :** ಇಲ್ಲಿಯ ಪಾವಗಡ ಜೈನ ಸಮಾಜದ ಎಲ್ಲಾ ಸದಸ್ಯರು ಸೇರಿ ಅತ್ಯಂತ ಸರಳವಾಗಿ ಭಗವಾನ್ ಶ್ರೀ ಮಹಾವೀರ ಸ್ವಾಮಿಗೆ ಪಂಚಾಮೃತ ಅಭಿಷೇಕ ಅಪ್ಪಯ್ಯಗಳ ಅಭಿಷೇಕ ಹಾಗೂ ಮಹಿಳಾ ಸದಸ್ಯರಿಂದ ಅಷ್ಟವಿಧಾರ್ಚನೆ ಮತ್ತು ಮಹಾಮಂಗಳಾರತಿ ನೆರವೇರಿಸಿ ನಂತರ ಮಹಿಳಾ ಸದಸ್ಯರು ಎಲ್ಲರೂ ಸೇರಿ ತಾವೇ ತಯಾರು ಮಾಡಿ ತಂದಿದ್ದ ಶುಚಿ ಹಾಗೂ ರುಚಿಯಾದ ತಂಪು ಪಾನೀಯ ಹಾಗೂ ಕೋಸಂಬರಿಯನ್ನು ನಗರದ ಪ್ರಮುಖ ಬೀದಿಯಲ್ಲಿ ಸುಮಾರು 800 ಜನ ನಾಗರಿಕರಿಗೆ ವಿತರಿಸಲಾಯಿತು.

ನಂತರ ನಗರದ ಪ್ರಮುಖ ಬೀದಿಗಳಲ್ಲಿ ಜಾನಪದ ಕಲಾ ತಂಡ ಹಾಗೂ ಕೀಲು ಕುದುರೆ ಕುಣಿತ, ಸುಮಂಗಲಿಯವರಿಂದ ಮಂಗಳಕಳಸವನ್ನು ಹಿಡಿದು ಶ್ವೇತಾಂಬರ ಸಂಘದೊಂದಿಗೆ ಆಕರ್ಷಣೆಯೊಂದಿಗೆ ಮೆರವಣಿಗೆ ನಡೆಯಿತು. ಮಧ್ಯಾಹ್ನ 12 ಗಂಟೆಗೆ ತೀರ್ಥಂಕರರ ಪಂಚಾಮೃತ ಅಭಿಷೇಕ ಸಾಯಂಕಾಲ ತೊಟ್ಟಿಲಲ್ಲಿ ಹಾಕಿ ನಾಮಕರಣ ಹಾಗೂ ವೇಷಭೂಷಣ ಸ್ಪರ್ಧೆ ಹಾಗೂ ರಸಪ್ರಶ್ನೆ ಕಾರ್ಯಕ್ರಮವನ್ನು ಮಹಿಳಾ ಸಮಾಜದಿಂದ ನಡೆಸಿಕೊಟ್ಟರು.



**ವರಂಗ :** ಉಡುಪಿ ಜಿಲ್ಲೆಯ ಕಾರ್ಕಳ ತಾಲ್ಲೂಕಿನ ಅತಿಶಯ ಶ್ರೀಕ್ಷೇತ್ರ ಹೊಂಬುಜದ ಅಧೀನ ಕ್ಷೇತ್ರ ವರಂಗದಲ್ಲಿ ಅತ್ಯಾಧುನಿಕ “ಯಾತ್ರಿನಿವಾಸ” ವಸತಿ ಸಮುಚ್ಚಯದ ಕಾಮಗಾರಿ ಪ್ರಗತಿಯಲ್ಲಿದ್ದು ಭರದಿಂದ ನಡೆಯುತ್ತಿದೆ

**ಹೊಂಬುಜ :** ಅತಿಶಯ ಶ್ರೀಕ್ಷೇತ್ರ ಹೊಂಬುಜದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ಮಹತ್ವಾಕಾಂಕ್ಷಿಯ ಯೋಜನೆಗಳಲ್ಲಿ ಒಂದಾದ 100 ಕೊಠಡಿಗಳುಳ್ಳ ಅತ್ಯಾಧುನಿಕ “ಯಾತ್ರಿನಿವಾಸ” ವಸತಿ ಸಮುಚ್ಚಯದ ಕಾಮಗಾರಿ ಅಂತಿಮ ಹಂತದಲ್ಲಿದ್ದು, ಪ್ರಸ್ತುತ ನೆಲಹಾಸು (ಪ್ಲೋರಿಂಗ್) ಕಾರ್ಯ ಭರದಿಂದ ನಡೆಯುತ್ತಿದೆ.

**“ಯಾತ್ರಿ ನಿವಾಸ” ನಿರ್ಮಾಣ ಅಂತಿಮ ಹಂತ**

**ಗುರುದೇವ**

GURUDEVA MONTHLY

RNI No. 13248/57-POSTEL REGD No. KA/SK/SMG 198/2018-21

ವಾರ್ಷಿಕ ಚಂದಾ : ರೂಪ್ಯಾ 150-00 ಮತ್ತು ಆಜೀವ ಸದಸ್ಯತ್ವಕ್ಕೆ : ರೂಪ್ಯಾ 1000-00 ಮಾತ್ರ.

ವ್ಯವಸ್ಥಾಪಕರು, “ಗುರುದೇವ” ಕಾರ್ಯಾಲಯ, ಅಂಚೆ : ಹೊಂಬುಜ, ಶಿವಮೊಗ್ಗ-ಜಿಲ್ಲೆ, ಕರ್ನಾಟಕ-೫೭೭೨೩೬